


రబినే 
డా॥ పాటీబండ మాధవశీర్శ 


చ 


/. 
న 





01201. ౧2౮6 


ఫునర్ముద్రిత లఘు గ్రంథాలు 


తెలుగులో సాహిత్య విమర్శ 


డాక్టర్‌ పాటిబండ మాధవశర్మ 





27-20 డిసెంబర్‌, 2012, తిరుపతి 





పొట్టి శ్రీరాములు తెలుగు విశ్వవిద్యాలయం 
మండలి వెంకట కృష్ణారావు అంతర్జాతీయ తెలుగు కేంద్రం 
హైదరాబాద్‌ 


తెలుగులో సాహిత్య విమర్శ 


రచయిత ? దాక్టర్‌ పాటిబండ మాధవశర్మ 
153! ఏ 81-860/73-364-1 
(రి పొట్టి శ్రీరాములు తెలుగు విశ్వవిద్యాలయం 
ప్రచురణల సంఖ్య: 506 
వెల ; రూ. 20/- 
ప్రతుల సంఖ్య : 5000 
ముద్రణ ; డిశంబరు, 2012 
ప్రతులకు ; సంచాలకులు 
ప్రచురణల విభాగం, 


పొట్టి శ్రీరాములు తెలుగు విశ్వవిద్యాలయం 
పబ్లిక్‌ గార్డెన్స్‌, హైదరాబాద్‌ - 500 004. 


ముద్రణ: ప్లానోగ్రాఫర్స్‌, ఆర్‌.టి.సి. క్రాస్‌ రోడ్స్‌, హైదరాబాదు. 


యన్‌. కిరణ్‌ కుమార్‌ రెడ్డి హైదరాబాదు 





నాంది 


ప్రపంచ వ్యాప్తంగా ఉన్న తెలుగు వారిని ఒక్క వేదిక పైకి తీసుకు వచ్చేందుకు, 
తెలుగు ప్రభలను దశదిశలా వ్యాపింపజేసేందుకు రాష్ట ప్రభుత్వం 2012 డిసెంబర్‌ 
27 నుండి 29 వరకు ఏడుకొండలవాడి ఆవాసమైన తిరుపతి పుణ్య క్షేత్రంలో అత్యున్నత 
స్థాయిలో తెలుగు మహాసభలను ఏర్పాటు చేసింది. రాష్ట్రంలోనూ, దేశంలోనూ, ఇతర 
దేశాల్లోనూ ఉన్న తెల్లుగు వారందరూ పరస్పరం భావ వినిమయం చేసుకోవడానికీ, 
తెలుగువారు తమ గత చరిత్రను సంస్మరించుకుంటూ, ఉత్కృష్టమైన భవిష్యత్తును 
నిర్మించుకోవడానికో ఈ మహా సభలు ఎంతగానో దోహదం చేస్తాయని మేము 
_ విశ్వసిస్తున్నాం. 

తొలి ప్రపంచ తెలుగు మహాసభలు జరిగి ౩7 సంవత్సరాలు గడిచాయి. అయితే 
ఇంతవరకూ ఏ రాష్ట్ర ప్రభుత్వం ప్రపంచ మహాసభలను నిర్వహించడానికి చారవ 
చూపలేదు. మా ప్రభుత్వం అధికారంలోకి వచ్చిన నాటి నుంచీ ప్రజాజీవితాన్ని ఎలా 
మెరుగుపరచాలీ, తెలుగు వారి వైభవాన్ని ఎలా పరిరక్షించాలీ అనే దృష్టితో పనులు 
చేపడుతోంది. తెలుగువారి నిర్వహణ సామర్దాన్ని ఇటీవల జరిగిన జీవ వైవిధ్య సదస్సులో 
కూడ ప్రభుత్వం నిరూపించింది. ఈ నేపథ్యంలోనే ప్రపంచ తెలుగు మహాసభలను 
నిర్వహించడానికి సమాయత్తమైంది. 


ఇటీవల కాలంలో ప్రపంచ వ్యాప్తంగా ఎన్నో రాజకీయ, సామాజిక, సాంస్కృతిక 
పరిణామాలు సంభవించాయి. వీటి నేపథ్యంలో బహుభాషా దేశమైన మన భారత 
దేశంలో తెలుగు భాష, సాహిత్యం, చరిత్ర, సంస్కృతి, కళలు మొదలైన విషయాల్లో 
జరిగిన కృషి గురించి, జరగవలసిన కృషి గురించి మనం చర్చించవలసింది ఎంతో 
ఉంది. ప్రపంచీకరణ నేపథ్యంలో మన తెలుగు భాష ఉనికిని కోల్పోకుండా 
పరిరక్షించేందుకు, తెలుగు బెన్నత్యాన్ని నలుదిశలా చాటేందుకు రాష్ట ప్రభుత్వం కృత 
నిశ్చయంతో ఉంది. నిత్యం ప్రజల హితం కోరి, ప్రజల అభీష్టాలను నెరవేర్చేందుకు, 
తెలుగు జాతి దేశ విదేశాల్లో తలెత్తుకు తిరిగేలా చేసేందుకు అవిరళ కృషి చేస్తున్న మా 
(ప్రభుత్వం, తెలుగు తేజం కాంతులు వెదజల్లేలా ఈ మహోజ్వలమైన సభల నిర్వహణకు 
పూనుకొంది. ఈ సభలలో సదస్సులు, తెలుగు వారి కళా ప్రదర్శనలు, చేతివృత్తుల 
ప్రదర్శనలు, లలితా కళా వైభవాన్ని చాటే కార్యక్రమాలు, రాష్ట్రేతర, విదేశాంధ్రుల 
సమావేశాలు, మొదలైన ఎన్నో అంశాలతో పాటు పుస్తక ప్రచురణ కూడ పెద్ద ఎత్తున 
చేపడుతున్నాం. అందులో భాగంగానే ఈ లఘుగ్రంథాల ప్రచురణ జరుగుతుంది. 

ఎంతో ప్రతిష్టాత్మకంగా నిర్వహిస్తున్న ఈ మహాసభల సందర్భంగా ప్రచురించే 
లఘు [గ్రంథాలు పాఠకుల ఆదరణ పొందగలవని ఆశిస్తున్నాం. 

తెలుగువారు తెలుగు నేలపై ౩7 ఏళ్ళ నిగామం తర్వాత చేసుకుంటున్న పండుగ 
ప్రపంచ తెలుగు మహాసభలు. మన సంస్కృతిని నలుదిశలా వ్యాపింప జేస్తున్న తెలుగు 
వారందరూ ఒక్కచోట చేరి, తెలుగు దనాన్ని పంచు కునేందుకు, తెలుగు పరిమళాలు 
వెదజల్లేందుకు ఉద్దేశించిన సన్నివేశం ప్రపంచ తెలుగు మహాసభలు. తెలుగు వారి 
సంస్కృతి బహుముఖీనమైంది. అందులో భాష. సాహిత్యం, చరిత్ర, లలితకళలు, 
జానపద, గిరిజన విజ్ఞానం వంటి ఎన్నో అంశాలున్నాయి. వీటన్నిటి గురించి 
విశ్లేషించుకుని, వాటిని పరిరక్షించడం, పోషించడం, పరివ్యాప్తి చేయడం ప్రభుత్వం 
తన విద్యుక్త ధర్మంగా భావిస్తున్నది. 


ఈ బృహత్తరమైన బాధ్యతని నెరవేర్చే సంకల్పంలో భాగంగానే “ప్రపంచ తెలుగు 
మహాసభల” నిర్వహణకు ప్రభుత్వం నడుము కట్టింది. అతి తక్కువ వ్యవధిలో అత్యంత 
సమున్నత స్థాయిలో తలపెట్టిన ఈ మహాసభలకు దేశ విదేశాల నుంచి తెలుగువారు 


స్వాగతం పలుకుతున్నారు. అత్యధిక సంఖ్యలో ఈ సభల్లో పాల్గొంటున్నారు. 


తెలుగు వారందరూ ఒక్కచోట సమకూడి, తమ గురించి చర్చించుకుని, 
భవిష్యత్తుకు బాటలు వేసుకునే క్రమంలో మన గురించి మనం మరోసారి 
తెలుసుకునేందుకు, వివిధ రంగాల్లో మనం సాధించిన దాన్ని పునశ్చరణ చేసేందుకు 
ఈ సభల సందర్భంగా సదస్సులు, లఘుగ్రంథాల ప్రచురణ, ప్రత్యేక సంచికల ముద్రణ, 


వివిధ అంశాల్లో ప్రదర్శనలు, సాంస్కృతిక కార్యక్రమాలు ఏర్పాటు చేయడం 
జరుగుతున్నది. 


తెలుగువారిది ఘనమైన చరిత్ర, అత్యున్నత సంస్కృతి. అయితే కాలంతో పాటు 
అభివృద్ధి పథంలో నడుస్తున్న తెలుగువారు ఎప్పటి కప్పుడు తమ సంస్కృతిలోకి కొత్త 
నీరును ఆహ్వానించడం సహజం. ఈ “పాతకొత్తల మేలు కలయికే” ఒక జాతిని 
నిత్యచైతన్యంతో నింపుతుంది. ఈ విధంగా కొత్త దనాన్ని ఆహ్వానిస్తూనే, మన గతవైభవాన్ని 
విస్మరించకుండా కాపాడుకోవలసిన బాధ్యత మన మీద ఉంది. ఇవన్నీ ఈ ప్రపంచ 
తెలుగు మహాసభల్లో చర్చకు రానున్నాయి. అందరం కలిసి, తెలుగుదనాన్ని 
పరిరక్షంచుకునే ప్రయత్నం చేయవలసిన తరుణం ఆసన్నమైంది. 


వీటన్నిటినీ దృష్టిలో ఉంచుకుని తెలుగువారి భాష, సాహిత్యం, సంస్కృతి, 
పౌరజీవనం తదితర అంశాలపై లఘుగ్రంథాలను నివషాతుల చేత రచింపజేసి ప్రచురించే 
గురుతర బాధ్యతను పొట్టి శీరాములు తెలుగు విశ్వ విద్యాలయం, తెలుగు అకాడమీ, 
రాష్ట సాంస్కృతిక శాఖ నిర్వర్తిస్తున్నాయి. తెలుగు ప్రజలు కలకాలం ఉపయోగించుకునే 
విధంగా ఈ పుస్తక ప్రచురణ జరుగుతోంది. వీటిని పాఠకులు, తెలుగు భాషాభిమానులు, 
పండితులు ఆదరిస్తారని విశ్వ సిస్తున్నాను. 


సవ నతతముతార్‌. 
(వట్టి వసంతకుమార్‌) 


పొట్టి శ్రీరాములు తెలుగు విశ్వవిద్యాలయం 

ఆచార్య ఎల్లూరి శివారెడ్డి లలిత కళాక్షేత్రం, 
ఉపాధ్యక్షులు పబ్లిక్‌ గార్డెన్స్‌, 
నివేదన హైదరాబాద్‌-500 004. 


ఇన్నేళ్ళ తరువాత ప్రపంచ తెలుగు మహాసభలు జరగడం తెలుగు భాషా 
సాహిత్యాభిమానులకు, సంస్కృత ప్రియులకు, వివిధ రంగాలలో నిష్ణాతులైన మేధావులకు 
ఆనంద ప్రదమైన అంశం. 1975లో జరిగిన ప్రపంచ తెలుగు మహాసభల ఉత్తేజం 
తోనే. 1985లో పొట్టి శ్రీరాములు తెలుగు విశ్వ విద్యాలయం ఆవిర్భవించింది. తెలుగు 
విశ్వ విద్యాలయం ఈ రాష్ట్రంలోను, భారత దేశంలోను, విదేశాలలోను ఎన్నో సభలు, 
సమావేశాలు నిర్వహించింది. భాషా సాహిత్య సంస్కృతుల్ని దృష్టిలో ఉంచుకొని అనేక 
[గ్రంథాలను వెలువరించింది. తెలుగు విశ్వ విద్యాలయం అప్పటి సాహిత్య అకాడమీ 
నిర్వహించిన పాత్రను చాలా వరకు బాధ్యతాయుతంగా నిర్వహిస్తున్నది. విస్తరణ సేవా 
విభాగాన్ని అకాడమీల విభాగంగా మార్చి దానికి సంబంధించిన కార్యక్రమాలను 
చేపడుతున్నది. నిధుల కొరత వల్ల కొన్ని కార్యక్రమాలను అనుకున్న స్థాయిలో 
చేయలేకపోతున్నాం. 


ఈ నాలుగవ ప్రపంచ మహాసభల సందర్భంగా తెలుగు విశ్వ విద్యాలయం తన 
వంతు బాధ్యతను స్వీకరించింది. భారత దేశంలో పదిచోట్ల సన్నాహక సభలు ఇప్పటికే 
అధిక భాగం నిర్వహించింది. 1975లో మహాసభల సందర్భంగా ప్రచురించిన 30 
లఘు గ్రంథాల్ని పునర్ముద్రిస్తున్నది. మరొక 50 గ్రంథాలను ప్రత్యేకమైన అంశాలమీద 
రాయించి ఈ మహాసభల సందర్భంగా విడుదల చేస్తున్నది. ఆయా రంగాలలో నిష్టాతులైన 
వారిచేత ప్రామాణిక గ్రంథాలను రాయించాలన్నది మా విశ్వ విద్యాలయం ఆశయం. 
నిజంగా ఇంత స్వల్ప సమయంలో [గ్రంథ రచన చేసి సహకరించిన రచయితలకు మా 
ధన్యవాదాలు. ఈ [గ్రంథాల ప్రచురణకు ఆర్థిక సహకారం అందించిన ప్రభుత్వానికి 
ప్రత్యేకంగా ముఖ్యమంత్రి గౌరవనీయులు మాన్యశ్రీ నల్లారి కిరణ్‌కుమార్‌ రెడ్డి గారికి, 
సాంస్కృతిక శాఖామాత్యులు, మాన్యశ్రీ వట్టి వసంతకుమార్‌ గారికి, సంబంధిత 
ప్రభుత్వాధికారులకు మా విశ్వవిద్యాలయం పక్షాన కృతజ్ఞతలు తెలియజేస్తున్నాను. ఈ 
పరంపరలో 1975 నాటి మొదటి ప్రపంచ తెలుగు మహాసభలు సందర్భంగా ముద్రించిన 
దాక్టర్‌ పాటిబండ్ల మాధవశర్మగారి సాహిత్య వికాసం 'తెలుగులో సాహిత్య విమర్శ అనే 
(గ్రంథాన్ని పునఃముద్రిస్తున్నాం. గ్రంథముద్రణ కార్యక్రమంలో చేదోడు వాదోడుగా ఉన్న 
విశ్వవిద్యాలయ రిజిష్ట్రార్‌ ఆచార్య కె. ఆశీర్వాదం గారికి, ఆచార్య సి.మృణాళిని గారికి, 
ఆచార్య డి. మునిరత్నం నాయుడు గారికి అభినందనలు. 


(ఎల్లూరి శివారెడ్డి) 


ముందు మాట 
ఎన్నో ఏళ్లుగా అనుకొంటున్న ప్రపంచ తెలుగు మహాసభలు ఆంధ్ర మహాజనుల 
ఆదర సహకారములతో విజయవంతముగ గత ఏప్రిల్‌ 12 ( ఉగాది ) మొదలుగ 
జరిగినవి. ప్రపంచంలోని తెలుగువారి ప్రతినిధులందరిని ఒకచోట సమీకరించవలెనని 
పెద్దలందరూ కన్నకలలు ఫలించిన శుభ సమయమది. గత ఉగాది, రెండువేల 
అయిదువందల సంవత్సరాల తెలుగుజాతి చరిత్రలో, మరపురాని మధుర ఘట్టము 
కాగలదు. 


క్రీస్తు పూర్వం మూడవ శతాబ్దికి చెందిన శాతవాహన రాజుల కాలం 
నుండి తెలుగు ప్రజలకు ఒక విశిష్టమైన చరిత్ర ఉన్నది. భారత దేశంలో తెలుగు 
మాట్లాడు ప్రజలు దాదాపు ఐదు కోట్లకు పైగా ఉన్నారు. హిందీమాట్లాడే వారి 
తరువాతి స్థానం తెలుగువారిదే. బౌద్ధపూర్వయుగం నుంచి ఇటీవల బ్రిటిష్‌ సామాజ్య 
పరిపాలనా యుగం వరకూ తెలుగువారు పెద్దఎత్తున ప్రపంచం నలుమూలలకూ 
వలసవెళ్ళడం జరిగింది. అట్లా వెళ్ళిన తెలుగువారు తమ భాషా సంస్కృతి 
సంప్రదాయాలను ఆయా జాతీయ జీవనవిధానాలలో మేళవించి, వాటిని సుసంపన్నము 
చేస్తున్నారు. 

ప్రపంచ తెలుగు మహాసభల ప్రధాన లక్ష్యం తెలుగు ప్రజల, తెలుగు 
అభిమానుల ప్రతినిధులను ఒక వేదికమీద సమావేశపర్చడం. జాతీయ, అంతర్జాతీయ 
సాంస్కృతిక రంగాలలో తెలుగువారు చేయవలసిన కృషిని గూర్చి చర్చించి, నిర్ణయించు 
కోవడానికి, తద్వారా వివిధ చైతన్య ్రవంతులను ఏకోన్ముఖంచేసి మన సాంస్కృతిక 
సంబంధాలను దృథఢతరం చేసుకోవడానికి ఈ మహాసభలు దోహదకారులు అయినవి. 
అంతేకాక ఈ మహాసభలు అర్ధమైన భావ సమైక్యతకు ప్రాతిపదికలై తెలుగు జాతి 
సమైక్యమగుటకు తోద్బ్చడినవని విశ్వసిస్తున్నాను. - 


1975 ఏప్రిల్‌ 12వ తేదిన, తెలుగు ఉగాది రోజున, ప్రారంభమై ఒక 
వారం రోజులు జరిగిన ఈ మహాసభలలో వివిధ దేశాలనుంచీ, వివిధ రాష్ట్రాలనుంచీ, 


యునెస్కో వంటి అంతర్జాతీయ సంస్థల నుంచీ విచ్చేసిన ప్రముఖులు ప్రతినిధులుగానో 
పరిశీలకులుగానో పాల్గొనినారు. ఆ మహాసభల సమయంలో చర్చాగోష్టులు, 
ప్రదర్శనలు, ప్రచురణలు మొదలైన కార్యక్రమాలు జరిగినవి. దేశ విదేశాలలోని 
తెలుగువారి సంస్కృతి, తెలుగు భాషా సాహిత్యాల, కళల అభివృద్ధి, వైజ్ఞానిక సాంకేతిక 
ప్రగతి మొదలైన విషయలపై చర్చాగోష్టులు జరిగినవి, తెలుగువారి సాంస్కృతిక 
వైభవాన్ని వివిధ కోణాలనుంచి ప్రస్పుటం చేసే ఒక ప్రదర్శన ఏర్పాటు అయినది. 
తెలుగువారి సమగ్ర స్వరూపాన్ని సందర్శించడానికి వీలైన సంగ్రహాలయాన్ని, 
(మ్యూజియంను) స్థాపించడానికి ఈ ప్రదర్శన బీజభూతమయినది. తెలుగు వారి 
సంన్కృతిని నిరూపించే సాంస్కృతిక కార్యక్రమాలు వారం రోజులపాటు 
నగినవి. తెలుగుప్రజల సంస్కృతి సంప్రదాయాలను విశదం చేసే ప్రత్యేక సంచికలు 
తెలుగు, ఇంగ్లీషు, హిందీ, ఉర్దు భాషలలో విడుదల అయినని. ఈ కార్యక్రమాలలో 
భాగమే ఈ [గ్రంథ ప్రచురణ. 


తెలుగు ప్రజలు భాష, సాహిత్యం, చరిత్ర, సంస్కృతి, కళలు మొదలైన 
వివిధ రంగాలలో సాధించిన ఘన విజయాలను విశదం చేసే గ్రంథాలు అనేకం ఈ 
మహాసభల సమయంలో విడుదల అయినవి. ఈ [గ్రంథాలను రచించి, సకాలంలో 
మాకు అందించిన రచయితలందరకూ నా కృతజ్ఞతలు. ఈ [గ్రంథాలను ప్రచురించే 
భారం వహించడానికి ముందుకు వచ్చిన అకాడమీ అధినేతలను అభినందిస్తున్నాను. 
తెలుగువారి విశిష్టతలను విశదంచేసే ఈ [గ్రంథాలు సహృదయలందరి ఆదరణ 
పొందగలవని విశ్వసిస్తున్నాను, అయితే, ఇంత మాత్రం చేతనే ప్రపంచ తెలుగు 
మహాసభల ఆశయాలు సఫలం కాగలవని నేను అనుకోవడం లేదు. చేయవలసినది 
ఇంకా ఎంతోఉంది. ఈ మహాసభల సందర్భంగా నెలకొల్పబడిన “అంతర్జాతీయ 
తెలుగు విజ్ఞాన సంస్థ మహాసభల ఆశయ సాధనకు పూనుకొనడమే కాక జాతీయ, 
అంతర్జాతీయ సాంస్కృతిక సంబంధాలను దృథధతరం చేయగలదని నమ్ముతున్నాను. 

జలగం వెంగళరావు 
అధ్యక్షులు 
ప్రపంచ తెలుగు మహాసభలు 


పరిచయము 


సహస్రాబ్టాలుగా ప్రవర్ధమానమగుచున్న తెలుగు సంస్కృతిని తెలుగు దేశపు 
నలుచెరగుల పరిచితము చేయు సంకల్పముతో 1975వ సంవత్సరమును తెలుగు 
సాంస్కృతిక సంవత్సరముగ ఆంధ్రప్రదేశ్‌ ప్రభుత్వము ప్రకటించినది. అందుకు 
అనుగుణమైన కార్యక్రమాలను నిర్వహింపజేయుటయేగాక, ప్రపంచములోని వివిధ 
దేశలలో నివసించుచున్న తెలుగువారి సాంస్కృతిక ప్రతినిధులందరును ఒకచోట 
సమావేశమగు వసతిని కల్పించుటకై 1975, ఏప్రిల్‌ 12 ( తెలుగు ఉగాది ) 
మొదలుగ ప్రపంచ తెలుగు మహాసభ హైదరాబాదున జరుగు నటుల ప్రభుత్వము 
నిర్ణయించినది. అందుకు ఒక ఆహ్వాన సంఘము ఏర్పాటయినది. ఆంధ్రప్రదేశ్‌ ప్రభుత్వ 
ముఖ్యమంత్రి మాన్యశ్రీ జలగం వెంగళరావుగారు ఆ సంఘమునకు అధ్యక్షులు; 
విద్యాశాఖామంత్రి మాన్యశ్రీ మండలి వెంకట కృష్ణారావుగారు దాని కార్య 
నిర్వాహకాధ్యక్షులు; ఆర్థిక మంత్రి మాన్యశ్రీ పిడతల రంగారెడ్ద్డిగారు ఆర్థిక, సంస్థా 
కార్యక్రమాల సమన్వయ సంఘాల అధ్యక్షులు, 


ఆ సంఘము, ప్రపంచ తెలుగు మహాసభల సందర్భమున వచ్చువారికి 
తెలుగు జాతి సాంస్కృతిక వైభవమును తెలియజేయుటకు అనువుగ ఆంధ్ర భాషా 
సాహిత్య, కళా చరిత్రాదికములను గురించి ఉత్తమములు, ప్రామాణికములునగు 
కొన్ని లఘు గ్రంథములను ప్రకటించవలెనని సంకల్పించి, ఆ కార్యనిర్వహణక్రై 44 
మంది సభ్యులు కల ఒక విద్వత్‌ సంఘమును, శ్రీ నూకల నరోత్తమ రెడ్డిగారి 
అధ్యక్షతన నియమిరిచినది. ఆ విద్వత్‌ సంఘము ఆ లఘు [గ్రంథముల వస్తువుల 
నిర్దేశించి వాని రచనకై ఆయా రంగములందు పేరుగనిన ప్రముఖులను రచయితలుగ 
. యెన్ను కొనినది. ఈ విధముగ సిద్ధమైన [గ్రంథములలో భాషా, సాహిత్య, చారిత్రక 
విషయములకు సంబంధించిన వానిని ప్రకటించు బాధ్యతను ఆంధ్రప్రదేశ్‌ సాహిత్య 
అకాడమీ వహింప వలసినదిగ ప్రపంచ తెలుగుమహాసభా కార్వనిర్వాహకాధ్యక్షులు 
మాన్యశ్రీ మండలి వెంకటకృష్ణారావుగారు అకాడమీని కోరిరి. మహాసభా సఫలతకొరకై 


కృషి చేయు సంకల్పముతో ఈ బాధ్యతను వహించుటకు ఆకాడమీ సంతోషముతో 
అంగికరించినది. 


ఆ విధముగా ప్రకటింపబడిన (గగ్రంథశ్రేణిలో ఈ ' తెలుగులో సాహిత్య 
విమర్శ” ఆను గ్రంథమును రచించిన డాక్టర్‌ పాటిబండ మాధవ శర్మగారు ఆంధ్ర 
పాఠక లోకమునకు సుపరిచితులు, వారికి మేము కృతజ్ఞతా బద్ధులము. నిర్దుష్టముగ, 
చక్కగ ముద్రించిన బి. వి. ఆర్‌. బాల్‌రెడ్డి కంపెని వారికి మా కృతజ్ఞత. 


హైదరాబాదు దేవులపల్లి రామానుజరావు 
తేది 30 - 10 -75 కార్యదర్శి 


అంధ్రప్రదేశ్‌ సాహిత్య అకాడమి 

తెలుగులో సాహిత్య విమర్శ 


సాహిత్యం ముందు పుట్టిందా సాహిత్య విమర్శ ముందు పుట్టిందా అన్న 
ప్రశ్నకు సాహిత్యమే ముందు పుట్టింది అని సహజంగా వస్తుంది సమాధానం. కాని 
అది సత్యం కాదేమో! (శ్రుతి ఇలా అంటున్నది. 

“సోలి క్రామయత బహుస్యాం ప్రజాయే మేతి. స తపో౭_ 

తప్ర్యత స తపస్తప్యా ఇదగ్‌ంసర్వ మసృజత.” 

తైత్తిరీయోపనిషత్తు. 2:6 
“న ఈక్షత లోకాన్న సృజాఇతి న ఇమాన్‌ లోకాన్‌ అసృజత” 
ఐతరేయోపనిషత్తు. 1: 1:1 

ఈశ్వరునకు ఇచ్చ కలిగింది “అనేకం అవుతాను. ప్రభవిస్తాను” అని. ఆయన 
తపస్సు చేసినాడు. తపస్సుచేసి ఇది అంతా సృజించినాడు. 

ఆయన “లోకాలను సృజించుతాను” అని చూచినాడు. ఆయన యీ 
లోకాలను సృజించినాడు. 

“య స్సర్వజ్ఞ స్సర్వవిత్‌ 
యస్య జ్ఞానమయం తపః” 

అనటంవల్ల ఈశ్వరుని తపస్సు జ్ఞానమయము. అనేకమై ప్రభవించవలెనన్న 
ఇచ్చ కలిగిన తరువాత ఆయన తపించినాడు, ఈక్షించినాడు. అనగా ఆలోచించినాడు, 
ఆలోకించినాడు. “జ్ఞాన మీక్షణమేవ తపః” అన్న వ్యాఖ్యాత వాక్యాన్ని బట్టి తపస్సు 
అంటే ఆలోచనము, తత్భలమైన ఆలోకనము అని ఏర్పడుతున్నది. ఇవ్టార్ధము జ్ఞాతమై, 
జ్ఞాతమైన అర్ధము దృష్టమై, దృష్టమైన అర్ధము స్పష్టమైనది అన్నమాట. ఆయన ఆలోచించి, 
ఆలోకించినవి లోకములు. వానినే ఆయనే సృజించెను - ఆవిష్కరించెను, ఇచ్చా 
జ్ఞాన క్రియా రూపాలలో ఈశ్వరుని శక్తి క్రమంగా వికసించి లోకాలు ఆవిర్భవించినవి. 

కామితమును గూర్చి ఆలోచించినప్పుడు ఆయన తపస్వి, కామితార్థాలను 
ఆలోకించినప్పుడు ఆయన బుషి. “బుషయః సాక్షాత్భత ధర్మాణః” విశ్వ ధర్మముల 

|| 


సాక్షాత్మారం కలవారు బుషులు. తాను సృష్టించగోరిన లోకాల ధర్మాలు సాక్షాత్మరించిన 
అనంతరమే ఈశ్వరుడు లోకాలను నృజించినాడు. సృజించినాడు అనగా తనలోనుంచి 
ఆవిష్కరించినాడు అని అర్థము. 

వసిష్ట విశ్వామితాద్రులుకూడ బుషులే - ధర్మ సాక్షాత్కారం కలవారే. 
వారికి సాక్షాత్కరించిన ధర్మాలు ఈశ్వర నృష్టి ధర్మాలే ఆ సృష్టికి పూర్వం ఈశ్వరునకు 
సాక్షాత్మరించి ఆయన సృష్టిలో సంక్రమించిన ధర్మాలే. తమకు సాక్షాత్మరించిన ధర్మాలను 
వారు యథాసాక్షాతృతములుగా మంత్రాల రూపాన ప్రవచించి సత్యవచస్ములైనారు. 
వాల్మీకి వ్యాసులు కూడ బుషులే.వారికి కూడ ధర్మములు సాక్షాత్మరించినవి. ధర్మములు 
ఆంటే విశ్వకర్మ నిర్మాణ మర్మములు, తమకు సాక్షాత్మరించిన ఈ ధర్మాలను వ్యాస 
వాల్మీకులు సూత్ర ప్రాయంగా ప్రవచించక భారత రామాయణ మహాకావ్య నిర్మాణ 
రూపాన సుందరంగా ప్రవచించినారు. ధర్మ సాక్షాత్మారం లేనిదే కర్మ నిర్మాణం 
లేదు. కనుకనే *నా నృషిః కురుతే కావ్యమ్‌”. 

బుషికానివాడు కావ్యం చేయడం. బుషి అయిన ప్రతివాడూ చేస్తాడా అంటే 
చేయవచ్చు, చేయకపోవచ్చు, చేయలేక పోవచ్చుకూడా. జ్ఞానం వేరు, క్రియ వేరు. 
జ్ఞాత అయినవాడు కర్త కాకుండవచ్చు. కర్త అయినవాడు మాత్రం జ్ఞాత అయి 
ఉందాలి. అంటే కావ్యకర్మ నిర్మాణ మర్శ్మజ్ఞుడే కావ్యకర్మ నిర్మాత కాగలడు. కావ్యకర్మ 
నిర్మాణ మర్మజ్ఞత అంటే క్లుప్తంగా కావ్యజ్ఞత. కావ్యజ్ఞుడైన కావ్య క్రియాదక్షుడు కవి. 
కావ్యక్రియాదక్షత లేని కావ్యజ్ఞుడు విమర్శకుడు. అనగా విమర్శకుడు కావ్యబుషి - 
"కావ్య నిర్మాణ మర్మద్రష్ట. కవికి, విమర్శకునకు కావ్యనిర్మాణ మర్మ దర్శనము సమాన 
ధర్మము. 

కనుకనే నన్నయ తన కావ్యంలోని ప్రసన్న కథా కవితార్థయు క్తిని ఆరసి 
మేలనగలవారు సారమతులైన కవీంద్రులే అని వక్కాణించినాడు. "0 )4686 01 
066 13 011 016 11064107 0 060 - ౧06 211 ౧౦60 006 6 06:1 " అని 36) 
101301 నుడివినాడు. 

“యః సర్వజ్ఞః సర్వవిత్‌ 
యస్య జ్ఞానమయం తపః 
భశ 


అన్న శ్రుతి ఈశ్వరునకు వర్తించునట్లు కవీశ్వరునికి కూడా వర్తిస్తుంది. కవి 
కావ్య తపస్వి - కావజ్ఞుడు, కావ్యవేత్త. కావ్య సామాన్య జ్ఞానం కలవాడు కావ్యజ్ఞుడు; 
కావ్యవిశేష జ్ఞానం కలవాడు కావ్యవేత్త. విశేషజ్ఞానం అంటే అనుభవపూర్వకమైన 
జ్ఞానం. విమర్శకుడు కూడా కేవలం కావ్యజ్ఞుడు కాక కావ్యవేత్త కావటం అవసరం. 
కావ్యజ్ఞుడైన విమర్శకుని విమర్శ బుద్ధివర్ధకం కాగా కావ్యవేత్త విమర్శ ఆనందవర్ధకం 
అవుతుంది. కావ్యజ్ఞుని విమర్శ శాస్త్ర సమ్మతము; కావ్యవేత్త విమర్శ కళా సమ్మతము, 
కాంతాసమ్మితము. కావ్యజ్ఞుడు కావ్యశాస్తాలు నిబంధించిన కావ్యలక్షణాలను అనుసరించి 
తటస్థ భావంతో కావ్య గుణదోషాలు వివేచించి, అది ఉపాదేయమో అనుపాదేయమో 
నిర్ణయిస్తాడు. కావ్యవేత్త శాస్త్రానికి తన అనుభవాన్ని కూడా జతచేసి సానుభూతితో కావ్యాన్ని 
సమీక్షించి ఇది ఎందువల్ల ఎంతవరకు ఉపాదేయమో సహేతుకంగా నిరూపిస్తాడు. కావ్యాను 
శీలనాభ్యాసవశాన విశదీభూతమైన మనోముకురంలో ప్రతిబింబించిన కావ్యార్ధంతో 
తన్మయీభావం పొందగల సహృదయునకు విమర్శకునితో పనిలేదు. ఆ శక్తి లేనివారికి 
ఆ శ క్తిని అలవరచటానికే విమర్శకుని అవసరం. ఉత్తమ కావ్యాన్ని ఆస్వాదించే నైపుణి 
అలవరించి సమాజంలో ఉత్తమ సాహిత్యాభిరుచి పెంపొందించేవాడు ఉత్తమవిమర్శకుడు. 
సమాజాన్ని సహృదయం చేసేది ఉత్తమ విమర్శ. 

కవికి కావ్య రచన, విమర్శకునకు కావ్య విమర్శ వృత్తికాదు, వ్యాసంగము. ఆ 
వ్యాసంగంలో ఆసక్తుడు కావటానికి కారణం విశ్వశ్రేయ స్ఫాధనేచ్చ, లోకానుగ్రహబుద్ధి. 
కవికి వలె విమర్శకునికి కూడా చిత్తశుద్ధి అవసరము. చిత్తశుద్ధిలేని కావ్యము వారకాంత 
వంటిది. చిత్తశుద్ధిలేని విమర్శ జారకాంత వంటిది. 

కావ్య విమర్శలో కావ్యాంగ విమర్శ అంతర్భవించి ఉంటుంది. సాంగమైన కావ్య 
విమర్శ సమగ్రమైనది. అంగములను, అంగిని వేరువేరుగ విమర్శించవచ్చును. అది 
విమర్శకుని ఆశయంమీద ఆధారపడి ఉంటుంది. అసమ(గ్రత లోపమేకాని దోషంకాదు. 
సర్వాంగ సౌష్టవంకల కావ్యంలాగా సర్వాంగ సౌష్టవంకల విమర్శకూడా దుష్మరము, 
దుర్లభము. కావ్యంలోలాగే విమర్శలోను అలోపత్వం కంటె అదోషత్వం అభిలషణీయము. 
ఉద్రిక్తత, పురోభాగిత, పక్షపాతిత విమర్శనలో క్షంతవ్యములు కాని దోషాలు. రసిక 
మధువ్రతాలను రసవత్మావ్యాల దిక్కునకు ఆకర్షించే సాహిత్య సౌందర్య గంధవహుడు 
విమర్శకుడు. 


కావ్య నిర్మాణము కావ్యకర్మ వేతృతా పూర్వకం కావడంవల్ల కావ్యం పుట్టకముందే 
కావ్యవిమర్శ పుట్టినట్లవుతున్నది. ఏ సాహిత్యంలోనైనా ఇంతే, తెలుగు సాహిత్యం విషయంలో 
ముఖ్యంగా ఇదే పరిస్థితి. తెలుగు సాహిత్యానికి, సాహిత్య విమర్శకి మూలం సంస్కృతమే. 
అందువల్ల తెలుగులో సాహిత్య విమర్శ సాహిత్యంతోపాటే పుట్టినది. మనకు 
తెలిసినంతవరకు తెలుంగులో నన్న్మయయే ఆదికవి, ఆది విమర్శకుడు. 


వా 

రాజరాజ నరేంద్రుడు “ఉదాత్త రసాన్విత కావ్యనాటక క్రమములు పెక్కు 
చూచిన” కావ్యవేత్త, ఆయన అస్థానంలో పలువురు కవులు, కావ్య వేత్తలు ఉండిరి. 
వారిలో నన్నయ, నారాయణభట్టులున్నారు. నన్నయ రాజరాజునకు కుల బ్రాహ్మణుడు, 
అనురక్తుడు. ఇరువురి అభిరుచి, చిత్తవృత్తి సదృశమైనవి. అంటే ఇరువురి కావ్య 
వేతృత సదృ్భశమైనది. కనుకనే వ్యాస భారతాన్ని తెనుగున రచియించు పనిలో రాజరాజు 
నన్నయను నియోగించినాడు. ఆపనిలో నన్నయ నారాయణభట్టు సహాయం 
ఆర్థించినాడు. ఆయన నన్నయకు ఇష్టుడు, సహాధ్యాయుడు. ఇరువురి అభిరుచి, విద్య 
ఏకరూపములు. కనుక ఇరువురి కావ్యవేతృత ఏకరూపమే. రాజరాజువంటి 
సహృదయుడు, నన్నయ వంటికవి, నారాయణభట్టు వంటి విమర్శకుడు ఏకత్ర 
సమావిష్టులైన సన్నివేశంలోనించి మహాభారతం తెలుంగులో అవతరించి నాటి విద్వత్శవి 
పరిషత్తులను మెప్పించి. నేటికీ మెప్పిస్తూనే ఉన్నది. 


ఉత్తమ సాహిత్య లక్షణాలను గురించీ, వ్యాస భారత లక్షణాలను గురించీ, 

తన భారత లక్షణాలను గురించీ నన్నయకు విస్పష్టములైన ఆభిప్రాయాలు ఉన్నవి 
అని ఆయన [గగ్రంథాలవల్ల విశదమవుతుంది. ఆంధ్రశబ్ధ చింతామణిలో, ఆంధ్ర 
భారతావతారికలో అభిప్రాయాలు పొందుపరచబడి ఉన్నవి. 

“విశ్ళశ్రేయః కావ్యమ్‌ 

తదదోషా పరికృతౌచ వాగర్భౌ 

సావాగ్యా రసవృత్తిః 

సాధ్యోహి రసోయథా తథం కవిభిః” 

త 


ఇది నన్నయ కావ్య లక్షణ వివేకము. కావ్యము విశ్వశ్రేయః సాధనము. 
ఆదోషములు అలంకృతములు అయిన వాగర్థములు కావ్యము. రసాత్మక మైనదే 
(కావ్య) వాక్యము. కవులు ఏ విధంగానైనా రసాన్ని సాధించవలసి ఉన్నది. 
సజ్జనులు రసప్రలుబ్ధి బుద్దులు గనుక కవి తన కావ్యంలో రసాన్ని సాధించి 
తీరాలి. రసాత్మకములైన వాక్యాలతో కావ్యాన్ని నిర్మించారి. అట్టి కావ్యంలోని వాక్కులు, 
అర్ధములు, అదోషములు, అలంకృతములు అయి టీదాలి. సిద్ధరసమైన కావ్యమే 
విశ్వశ్రేయస్సు సాధించగలదు. సర్వ వాబజ్మయానికీ విశ్వశ్రేయమే చరమ లక్ష్యము. 
వాబ్బయంలో ఒక విశిష్ట శాఖయైన కాధ్య్యానికి రసానందం ఒక విశిష్టలక్ష్యము. కవి 
తన కావ్యంలో రసాన్నిసాధిస్తే అది లోకంలో కల్యాణాన్ని సాధిస్తుంది. కవికి సాధ్యం 
రసం. కావ్యానికి సాధ్యం విశ్వశ్రేయస్సు. ఇది నన్నయ కావ్య దర్శనము. 
“ఆయుష్యం బితిహాస వస్తు సముదా 
యం బై హికాముష్మిక 
(శ్రేయః ప్రాప్తి నిమిత్త ముత్తమసభా 
సేవ్యంబు లోకాగమ 
న్యాయైకాంత గృహంబు నా బరగి 
నానా వేద వేదాంత వి 
ద్యా యుక్తంబగు దానింజెప్పందొడంగెన్‌ 
దద్భారతాఖ్యానమున్‌” (ఆది. 3౩-11) 


ధర్మ త త్వజ్ఞులు ధర్మ శాస్త్రంబని 
యధ్యాత్మవిదులు వేదాంతమనియు 
నీతి విచక్షణుల్‌ నీతి శాస్త్రంబని 
కవి వృషభులు మహాకావ్యమనియు 
లాక్షణికులు సర్వలక్ష్య సంగ్రహమని 
యైతిహాసికు లితిహాసమనియు. 
బరమ పౌరాణికుల్‌ బహుపురాణ సముచ్చ 
యంబని మహిం గొనియాడుచుంద 


ఏ 


వివిధ వేదతత్త వేది వేదవ్యాసు 
డాదిముని పరాశరాత్మజుందడు 
విష్ణుసన్నిభుండు విశ్వజనీనమై 
పరగుచుండం జేసె భారతంబు 
ఆది. 1-31 
మహాభారతము “మనః ప్రీతిదము”, “పండిత చేతో నిర్భతి” చేయునది, ' 
సర్వమనోజ్ఞము”, హృదయరోచనము, “అతి హృద్యంబు”, 'నవ్యార్ధ రమణీయము' - 
ఇత్యాదిగా కొనియాడబడినది. పంచమ వేదమైన వ్యాస మహాభారతాన్ని నన్నయ 
దర్శించిన తీరు పై వాక్యాలలో స్థూలంగా గోచరిస్తున్నది. ఈ భారతాన్ని ఆయన 
తెలుంగులో రచించవలసి ఉన్నది. 

“పాండవ ధార్తరాష్ట్ర విభేదన కథాశవణ కుతుహల పరుండై యడిగిన 
జనమేజయునకు” వ్యాసానుమతుడై వైశంపాయనుడు “శ్రీమహాభారత కథా ఖ్యానం 
బాద్యంతంబు” సవిస్తరంబుగా జెప్పినాడు. “శ్రీ మహాభారత కథా శ్రవణ 
కుతూహలపరులైన” శౌనకాదులకు సూతుడు 'అమ్మును లడిగిన కథ యథా క్రమంబున 
సవి స్తరంబుగాం జెప్పం” దొడగినాడు. “శ్రీ మహాభారతంబునందలి యభిప్రాయంబు 
విన నభిలాష పెద్దయై” రాజరాజు “భారత కథా శ్రవణ ప్రవణ” మైన చిత్తముతో- 

“జననుత కృష్ణద్వైపా 

యన ముని వృషభాభిహిత మహాభారత బ 

ద్ధ నిరూపితార్థ మేర్చడం 

దెనుగుంన రచియింపు మధిక ధీయుక్తి మెయిన్‌” 

అని నన్నయను కోరినాడు. నన్నయ వైశంపాయనుని వలె, సూతుని వఠె 
కేవల కథకుడు కాడు, ఆయన “కవివరుడు”. రాజరాజు కూడ కేవలము భారత 
కథా (శ్రవణ కుతూహలికాడు. మవాభారతమందలి అభిప్రాయము విన 
నభిలషించినవాడు, కనుక నన్నయ భారతబద్ధమైన ఆర్ధము తేటపడే లాగా భారత 
కథను చెప్పవలసి ఉంటుంది. రాజరాజు కోరిక విని నన్నయ ఇలా అన్నాడట - 

'దేవా! నీ యనుమతంబున, విద్వజ్ఞనంబుల యను గ్రహంబునం జేసి నానేర్చు విధంబున 
నిక్మావ్యంబు రచించెద”. 

వ్యాసభారతాన్ని దాని పరమార్ధం తేటపడేలాగా నన్నయ తెలుగులో 
వ్రాయాలని రాజరాజు మతం - ఇష్టం. నన్నయ ఆయన మతాన్ని అనుసరించి 
వ్రాయాలి. వ్యాస భారతాన్ని తాను గ్రహించిన తీరును అనుసరించి విద్వజ్ఞనులు 
కూడా (గ్రహించాలి. ఆయన తాను నేర్చు విధంగా వ్యాస భారతాన్ని తెనుగున 
కావ్యంగా రచిస్తాడు. ఆయన నేర్చు విధం రాజరాజు కోరిన విధానానికి 
అనుకూలమైనదే. 

“ సారమతిం గవీంద్రులు ప్రసన్న 

కథాకవితార్థయుక్తిలో 
నారసి మేలునా నితరు 

లక్షరరమ్యత నాదరింప నా 
నారుచిరార్థ సూ క్తినిధి 

నన్నయభట్టు తెనుంగునన్‌ మహా 
భారత సంహితారచన 

బంధురుండయ్యె జద్ధితంబుగన్‌” 

“అధికధీయుక్తి మెయిన్‌” తాను తెనుగున రచించబోయే భారత కావ్యం 
తెనుగు వారందరిని అహ్లాదపరుస్తుందనీ, వారికి శ్రేయస్సు కలిగిస్తుందనీ నన్నయ 
ఆశయము. తన కావ్యంలో “ప్రసన్న కథా కవితార్థయుక్తి' ఉంటుంది. 
ప్రయోజనాభిముఖంగా ప్రసన్నంగా కథావర్ణనం సాగుతూ ఉండటంవల్ల భారతంలో 
నిబద్ధమైన అర్థం తేటతెల్లమవుతుంది. పైపైన చూచినవానికి కథనం రమణీయంగా 
ఉంటుంది. లోనారసినవానికి కథా పరమార్ధం కూడా తెల్లమవుతూ ఉంటుంది. 
కవీంద్రేతరులైన సామాన్యులకు కావలసిన అక్షరరమ్యత పద్య రచనాణశితమైన శబ్ద 
సౌందర్యం - తన కావ్యంలో పుష్కలంగా ఉంటుంది. పామరులైన శ్రోతలు దాన్ని 
ఆదరిస్తారు. నానావిధములైన రమణీయార్జాలను ప్రతిపాదించే సూక్తులు తన 
కావ్యంలో కొల్లలుగా ఉంటవి. అర్ధ చమత్కతి అభిలషించే వారు వాటిని ఆస్వాదిస్తారు. 

స 


పుట్టబోయే తన కావ్యాన్ని గురించి నన్నయ విమర్శ ఇది. ఈ విమర్శ ఆయన 
రచనకు మాత్రమే అన్వయిస్తుంది. ఆయన రచనను ఎవరు విమర్శించదలచుకున్నా 
ఈ సూత్రాలను అనుసరించవలసి ఉంటుంది. ఆ విమర్శ అంతా ఈ సూత్రాలను 
ఉదాహరణలతో వివరించటమే అవుతుంది. అలాంటి వివరణ మౌఖికంగా ఆయన 
రచన వెలువడిన నాటినుంచీ జరుగుతూనే ఉన్నదని ఊహించవచ్చును. నన్నయ 
తిక్కనలు 'తెనుంగు వారికిన్‌ వ్యాసముని 'ప్రణీత పరమార్ధము తెల్లముచేసి” నారని 
నన్నయ తరువాత మూడువందల యేండ్లకు పుట్టిన ఎట్టా (పెగ్గడ ఆంధ్ర భారత రచనా 
ప్రణాళికను చక్కగా విమర్శించినాడు. ఆ పరమార్ధాన్ని ఎలా తెల్లం చేశారో తరతరాల 
విద్వజ్ఞనులు నిరంతరంగా వివరిస్తూనే వచ్చినారు. 


నన్నయనాటినుంచి (క్రమంగా కవుల సంఖ్య, సహృదయుల సంఖ్య, 

విమర్శకుల సంఖ్య పెరుగుతూ వచ్చింది. సుకవులు, కుకవులు, కావ్యానభిజ్ఞులు, 
వివేకులు, కుబుద్ధులు కావ్య సృష్టిలో, కావ్యాస్వాదనంలో, కావ్య విమర్శలో 
పాల్గొనసాగినారు. కావ్యావతారికలలో వీరందరి లక్షణాలు పురస్కార తిరస్కారాలతో 
పేర్ళొనబడినవి. 

బెనసి గుణమైన దోషంబు సేయనేర్చుం 

గుకవి కృతులందు, దోషంబు గుణముసేయ 

నేరం, డదియట్ల; దొంతులు సేరి నాయి 

దోర్చ నేర్చుగా కదియేమి సేర్చనేర్చు? 


నెజియ రసవంతమగు కృతి కెజిగ నేర 
రల్ప్బరసకృతి కెజగుదు రల్పులెల్లం 
జెఅకు విడిచిన రసమున కెజగిరాక 
పిప్పి కరిగెడు నీంగల పెల్లువోలె. 
తద్‌జ్ఞునం దెర్షనగుంగవితా విశేష 
మజ్ఞునం దేమి యెఖుగంగనగు, సమస్త 

కనక వర్జోత్మరం బొరగంట నొరసి 
చూచి కాకెర్లవచ్చునె సుద్దరాత? 
౧ ౧ 


అని నన్నెచోడుడు కుకవులను కుక్కలతోను, అల్ప్బరసజ్ఞులను ఈగలతోను, 
అల్బకావ్యజ్ఞులను సుద్దముక్కతోను పోల్చి నిరసించినాడు. ఉత్తమ కావ్య లక్షణాలను 
గరించి, తన కావ్య లక్షణాలను గురించి నన్నెచోడుడు సుదీర్హంగా ఉపన్యసించినాడు. 

నిర్వచనోత్తర రామాయణ పీఠికలో తిక్కన కూడ సుకవిస్తుతి, కుకవినింద 
చేసినాడు. భూరి వివేక చిత్తులు 'పోలు' ననునట్లు చెప్పగల వాడే కృతి చేయవలెనని, 
కావ్యంబు సరసులైన కవుల చెవులకు నెక్కినగాని' పరిణతిగల కవీశ్వరుండు తృప్తిపడదని 
చెప్పినాడు. 'సుప్రసాద సంబోధన గోచర బహువిధార్థ తాత్చర్యముగా “, 'లలితపదహృద్య 
పద్యంబులన కథార్థంబు ఘటిత పూర్వాపరమై యలతి యలతి తునియలం గాహల 
సంధించిని విధంగా కావ్యం ఉండవలెనని తిక్కన అభిప్రాయము. తిక్కన భూరి 
వివేక చిత్తులు అన్నవారే సద్విమర్శకులని భావించవచ్చును. సద్విమర్శకులకు 
పరమవివేకము, సద్గుణ సంపత్తి, సచ్చరిత్రము ఉండవలెనని నన్నయ అభిప్రాయము. 

దుర్వ్పిమర్శకులను దుర్మతులని, ఖలులని, చెడుగులని పూర్వకవులు 
నిరసించినారు 

“భావరసానుకూల మృదుపాక పదార్ధ సమృద్ధి లోక సం 

భావన నొప్పు కావ్యముల మర్మము గానగ లేక దుర్శ్మతులొ 

“భీమన పద్యమన్న 6గడు ప్రీతి వహించుచు మేలుమేలునా 

నేమిటి చెప్పినారమన నిక్కమె ప్రానము గూర్చినాదవెా...... 
ఈ విధంగా కొజవి గోపరాజు తననాటి విమర్శకులను తెగడినాడు. తప్పులు పట్టడమే 
వారి పని. కావ్యమర్మాలను (గ్రహించలేరు. పూర్వకవి పద్యం అంటే (గ్రుడ్డిగా 
మెచ్చుకుంటారు. సమకాలికుని రచన అంటే ఆక్షేపిస్తారు. 


“ఖలుండిలం దప్పులే వెదకుం గావ్యరసానుభవంబు సేయలేడు” అని సంకుసాల 
నృసింహకవి కావ్యరసానభిజ్జులను ఖలులు అని తెగడినాడు. 

“సరసత 6 దారునుం దెలియంజాలరు, చెప్పిన నీసులేక యా 

దరణ వహించి యూకొనరు, తప్పులెపట్టుదు, రొప్పుగన్న మె 

చ్చరు, వెడయుక్తులెన్నుదురు, శక్తులుగా రొకండైన నింపుచే 

కుర రచియింప, నట్టి చెడుగుల్‌ విననేర్తురె సత్ర్రబంధములొ 
అని కంకంటి పాపరాజు దుర్విమర్శకుల లక్షణాలను సమగ్రంగా నిరూపించి వారిని 
చెడుగులు అని నిరసించినాడు. 

అల్లసాని పెద్దన ఒక చాటుపద్యంలో “ఒప్పు తప్పరయు రసజ్ఞులు” దొరికితేనే 
తప్ప కావ్యం చెప్పటం వ్యర్థం అని అభిప్రాయపడినాడు. ఒప్పు తప్పరయు రసజ్ఞులే 
సద్విమర్శకులు. అలాంటివారు కవికి, లోకానికి పరమ బంధువులు. 

మహాకవి లక్షణాలను, మహాకావ్య లక్షణాలను గూడా పూర్వకవులు తమ 
కావ్యావతారికలలో పేర్కొని ఉన్నారు. మహాకవి “లోకజ్ఞుడు, ఉభయ భాషా కావ్య 
రచనాఖభిశోభితుడు, సత్రృతిభాభియోగ్యుడు, విపులశబ్ద శాసనుడు' అయి ఉందాలి 
అని నన్నయ, “అమలోదాత్త మనీషతో ఉభయకావ్య ప్రాఢథి పాటించు శిల్పమునం 
బారగుడు, కళావిదుడు” అయి ఉండాలనీ 'విద్వత్సం స్తవనీయ భవ్యకవితావేశుడు, 
విజ్ఞానసంపద్విఖ్యాతుడు, సంయమిప్రకర సంభావ్యానుభావుడు' అయి ఉండాలనీ తిక్కన. 
మహాకావ్యంలో ఉండవలసిన వస్తువు, నాయకుడు, రసము, రీతి, భాష ఛందము, 
ఉక్తి నీతి, బెచిత్యము మొదలయిన అంశాలను గురించి కవులు తమ కావ్యావతారికలలో 
విస్తరించి వక్కాణించినారు. 

మహాకావ్యం '“ఊర్జిత కథోపేతము, నానా రసోభ్యుదయోల్లాసి అయి 
ఉండాలనీ; కథార్థంబు ఘటిత పూర్వపరమై ఉండాలనీ, 'సుప్రసాద సంబోధన గోచర 
బహువిధార్ధ తాత్చర్యముగా' ఉండాలని తిక్కన. 'తత్తదవయవవాక్య తాత్పర్య భేదములు 
మహాకావ్య తాత్పర్యమునకు నొనరం బలుక నేర్చుట బహుతపః ఫలము అని సూరన 
మహాకావ్య తత్వాన్ని చక్కగా వివేచించినాడు. 

మహాకావ్య లక్షణాలను వివరించే లక్షణ గ్రంథాలు సంస్కృతంలో పుష్కలంగా 
ఉన్నవి. వాటిని అనుసరించి కొన్ని లక్షణ గ్రంథాలు తెలుంగులో కూడ వెలసినవి. 

ఈ తెలుగు లక్షణ గ్రంథాలు సంస్కృత గ్రంధాలకు అనువాదాలు కావు, స్వతంత్రాలు. 
తెలుగులో ప్రత్యేకంగా ఉన్న కొన్ని కావ్యభేదాలను ప్రక్రియలను కూడా ఈ [గ్రంథాలు 
ప్రసంగిస్తున్నవి. విన్నకోట పెద్దన రచించిన కావ్యాలంకార చూడామణి, గౌరన 
రచించిన లక్షణదీపిక, అనంతామాత్యుని రసాభరణము, భట్టుమూర్తి నరస 
భూపాలీయము తెలుగులో స్వతంత్రంగా రచించబడిన సాహిత్య లక్షణ గ్రంథాలలో 
ముఖ్యంగా పేర్కొనదగినవి. అప్పకవి, చిత్రకవి పెద్దన రచించినవి ఛందశ్శాస్త్ర గ్రంథాలే 
అయినా వాటిలో కావ్యలక్షణాలు కూడా కొంతవరకు ప్రస్తావించబడినవి. 

ప్రాచీన కావ్యాలలో ప్రాధములయిన వాటికి వ్యాఖ్యానాలు కూడా వెలసినవి. 
ముద్దరాజు పెద్ద రామన్న రాఘవ పాందవీయానికి, చిత్రకవి అనంతయ్య హరిశ్చంద్ర 
నలోపాఖ్యానికి వ్యాఖ్యానాలు వ్రాసినారు. ఇలాంటి వ్యాసంగం 16వ శతాబ్ది చివరి 
నుండి ఆరంభమయింది. అయితే యిది కావ్యాన్ని అర్ధం చేసుకోవటానికి సహకరించే 
టీకలవంటివే కాని మొత్తం కావ్యాన్ని అనుశీలించే విమర్శలు కావు. 

నన్నయ నాటినుంచీ కావ్యవిమర్శ బహుముఖాల ప్రవర్తిల్లుతూ ఉన్నప్పటికినీ 
అది అక్షరబద్ధమై మనకు లభ్యం కావటం లేదు. లేఖన సాధనాలు ఉన్నా సులభంగా 
ప్రతులను సిద్ధంచేసే సౌకర్యాలు లేకపోవటమే ఇందుకు కారణం కావచ్చును. ఒక 
మహాకావ్యం ఒక్క పర్యాయమే అవతరిస్తుంది. ఇది అక్షరబద్ధమై చిరకాలం నిలుస్తుంది. 
దాని మీద విమర్శ నిరంతరం పుడుతూనే ఉంటుంది. సభలలో, గురుకులాలలో 
ఎదతెగక ప్రవాహరూపంలో ప్రచారం అవుతూ ఉందే ఈ విమర్శను అక్షరబద్ధం 
చేయవలసిన అవసరం ఆనాటి వారికి కనిపించలేదని భావించవచ్చు. ఒక్కొక్క కావ్యాన్ని 
గురించి ఒక్కొక్క కాలంలో జరిగే వాదోపవాదాల సారాంశాన్ని మౌఖికంగా తరువాతి 
వారికి అందజేయటమే వివేకవంతమైన కార్యంగా పూర్వులు భావించి ఉండవచ్చును. 

మహారాజుల సభాభవనాలలో, మంత్రుల మందిరాలలో, సంపన్నుల 
సదనాలలో, గురుకులాలలో, సాహిత్య గోష్టులు నిర్వహించబడుతూ ఉందేవి. వాటిలో 
కావ్యగానాలు, కావ్య సమీక్షలు, కావ్య పరీక్షలు, కావ్య ప్రశంసలు, కృతి స్వీకారాలు 
జరుగుతూ ఉండేవి. ప్రాచీన కావ్యాలలో ఇలాంటి గోష్టుల ప్రసంగం చాలా తరచుగా 


కనబడుతుంది. 

నన్నయను భారతాన్ని తెలుగులో రచింపుమని కోరిన సమయంలో రాజరాజు 
వైయాకరణులు, పౌరాణికులు, మహాకవులు, తార్మికులు మొదలైన విద్వజ్ఞనంబులు 
పరివేష్టించి కొలువ విద్యా విలాస గోష్టి సుఖోపవిష్ణుడయి యిష్ట కథా వినోదంబుల” 
నుందడెనట. 

“ఒక్కనాడు విద్వద్ద్గరిష్టగోష్టీ సమయంబునం గావ్యదర్పణ ప్రతిబింబిత 
మూర్తులైన మహా పురుషల సద్వర్తనంబులు విని పరమానందంబు నొంది” తిక్కన 
సోమయాజి దశకుమార చరిత్ర రచించి తనకు అంకితం చేయమని కేతనను కోరినాడు. 

తైలోక్య విజయాభిధంబైన సౌధంపు 
చంద్రశాలా ప్రదేశంబునందు 

శాస్త్ర మీమాంసయు సాహిత్య గోష్టియు 
విద్వత్శవీంద్రులు విస్తరింప 

కన్నుల పండువుగా నిండు కొలువుండిన వీరభద్రారెడ్డికి కాశీఖండము 
అంకితం చేయమని అల్లాడరెడ్డి శ్రీనాథుని ప్రార్థించినాడు. 

“జనిత సాహిత్య సౌహిత్య సరసగోష్టిం 

జిత్త మిగురొత్త జన్నయ సిద్ధమంత్రి” 
కొలువుదీర్చి జక్కనను విక్రమార్మ చరిత్ర రచింపుమని వేడినాడు 

“భువన విజయాఖ్యసంస 

దృవన స్థితి భద్రపీఠింబ్రాజ్జులగోష్టిన్‌ 

గవితా మధురిమ దెందము 

దవులం కొలువుండి... 
రాయలవారు మనుచరిత్ర రచించి తనకంకితమిమ్మని పెద్దనను అర్థ్ధించినారు. 

“సకలభాషా ప్రగల్భ విద్వత్మవి రంజితంబును నగు సభాంతరంబున... 
బేరోలగంబుండి సాహిత్యగోష్టీ గరిష్టుండై” గొబ్బూరి నరసరాజు రామాభ్యుదయము 
రచించి యిమ్మని అయ్యలరాజు రామభద్రుని కోరినాడు. 

“ఒడ్జోలగంబై కూర్చుండి కావ్య ప్రసంగ వశంబున” నంద్యాల కృష్ణ భూపతి 
కళాపూర్ణ్జోదయము రచియించి యిమ్మని పింగళి సూరనను ప్రార్ధించినాడు. 

ఇలాంటి సాహిత్య గోష్టుల ప్రశంసలు తెలుంగు కావ్యాలలో కోకొల్లలుగా ఉ 
న్నవి. వాటిలో పాల్గొనే విద్వాంసులు, కవులు, నానా శాస్త్ర విశారదులు జరిపే సాహిత్య 
చర్చలు ఎంత నిశితంగా, సర్వతోముఖంగా ఉండేవో ఊహించటం ఏమీ కష్టంకాదు. 

నన్నయనుండి వీరేశలింగం పంతులు వరకు జరిగిన కాలంలో గద్య పద్య 
చంపూ రూపాలలో పుట్టిన రచనలు ఇంచుమించుగా అన్నీ కావ్యాలే. చంపూ ద్విపద 
శతక యక్షగాన ప్రక్రియలలో పుట్టిన కావ్య సముదాయమే ఆ నాటి సాహిత్యము. 
కనుక నాడు సాహిత్య గోష్టి అంటే కావ్యగోస్టియే. సాహిత్య విమర్శ అంటే కావ్య 
విమర్శయే. 

సాహిత్యం ఆవిర్భవించకముందే అంకురించి, సాహిత్యంతో పాటే అవతరించి 
సాహిత్యం వికసించినట్లెల్ల వికసించి, విస్తరించినట్లెల్ల విస్తరించిన సాహిత్య విమర్శ 


ఎనిమిదివందల యేండ్లపాటు మౌఖిక వ్యవహారంలోనే ఉండి క్రీ.శ. 19వ శతాబ్దిలోనే 


అక్షరబద్ధమై అవతరించింది. పాశ్చాత్య విద్య, ముద్రణ యంత్రాలు, వచన వాజ్యయ 
వికాసము, పత్రికల స్థాపన, ప్రాచీన గ్రంథాల ప్రచురణ ఇందుకు కారణాలు. తెలుగులో 
విమర్శను అక్షర రూపాన అవతరింపజేసిన వారిలో ముఖ్యులు బ్రౌన్‌దొర, వీరేశలింగము 
పంతులు. 
తె 

తెలుగు దేశంలో ఆంగ్ల విద్యాభ్యాసం, ముద్రణ యంత్రాల స్థాపన క్రీశ. 
1805 ప్రాంతాలలో జరిగినవి. 1835 ప్రాంతాన తొలి తెలుగు దేశంలో పెక్కు 
'ప్రభుత్వాధికార పదవులు నిర్వహించిన చార్లెస్‌ ఫిలిప్‌ బ్రౌన్‌ దొర తెలుగు భాషా 
సాహిత్యాల విషయంలో ఆపారమైన శ్రద్ధాసక్తులు వహించినాడు. పెక్కు తాళపత్రగ్రంథాలు 
సేకరించినాడు. పెక్కింటికి పండితులచేత లఘు టీకలు వ్రాయించినాడు. తాను తెలుగులో 
తగుమాత్రం పాండిత్యం సంపాదించి స్వయంగా కొన్ని గ్రంథాలకు టీకలు వ్రాసినాడు. 

ఛందో వ్యాకరణ గ్రంథాలను, ప్రబంధాలను పరిష్కరించి పీఠికలతో ప్రకటించినాడు. 
ఆ పరిష్కరణలలో, పీఠికలలో ఆయన విమర్శనాశక్తి ప్రస్ఫుటమౌతున్నది. సాహిత్య 
పరిశీలనలో పాశ్చాత్య దృక్పథాన్ని ప్రవేశ పెట్టినవాడు బ్రౌన్‌దొర. ప్రబంధాలను 
గూర్చియేకాక వేమన పద్యాలను గూర్చి, జానపద సాహిత్యాన్ని గూర్చి బ్రౌన్‌దొర 
వ్రాసిన వ్యాసాలు సాహిత్య విమర్శకు చక్కని మార్గాలు వేసినవి. 

శేషం వెంకటపతి వ్రాసిన తారాశశాంక విజయంలో అనవసరమైన 
పెంపుదలను తగ్గిస్తే కావ్యం చిక్కబడి రసవత్తరం అవుతుందనీ, బాణాల శంభుదాసు 
వ్రాసిన సారంగధర చరిత్రకంటె దానికి మూలమైన నవనాథ చరిత్రలోని కథయే 
ఎక్కువ ఆహ్లాదకరంగా చెప్పబడినదని బ్రౌన్‌దొర వ్యక్తం చేసిన అభిప్రాయాలు ఆయన 
కావ్యవిమర్శ శక్తిని చక్కగా పట్టియిస్తున్నవి. . 

1857 నుండి ఆంగ్ల భాషా సాహిత్యాల అధ్యయనము విశ్వవిద్యాలయాల 
స్థాయికి తేబడినది. ఆంధ్రదేశంలో పెక్కు కళాశాలలు నెలకొల్పబడినవి. ఆంగ్ల 
భాషా సాహిత్యాల అధ్యయనం విస్తరిల్లినది. విద్యావంతుల దృక్పథంలో మార్చు 
వచ్చినది. సాహిత్యాధ్యయనంలో, విమర్శలో పాశ్చాత్య దృక్పథం బలపడినది. సాహిత్య 
సమాజాలు, సభలు ఆరంభమైనవి. సాహిత్య పత్రికలు వెలసినవి. తెలుగులో ఈ 
నూతన దృక్పథంతో సాహిత్య విమర్శ ఆరంభించిన మనీషి వీరేశలింగం పంతులు. 
ఆయన సాహిత్య వ్యాసంగం ప్రధానంగా ఆయన సంఘ సంస్కరణోద్యమానికి అంగమే 
అయినప్పటికీ సాహిత్య రంగంలో ఆయన చేసిన కృషి, దాని ఫలితాలు ఎంతో 
విలువైనవి. క్రీ.శ. 1875-76లో ఆయన వివేకవర్ధని అనే పత్రికలో విగ్రహ తంత్ర 
విమర్శనము అనే రచన ప్రకటించినారు. ఒక గ్రంథాన్ని లక్ష్యంగా గ్రహించి విమర్శ 
సూత్రాలను అన్వయిస్తూ గుణదోష నిర్ణయంచేయటమే విమర్శ అయితే విగ్రహ 
తంత్ర విమర్శనమే తెలుగుంలో అచ్చయిన తొలి విమర్శ అని చెప్పవచ్చును. 

పంతులుగారి సాహిత్య విమర్శనాదృష్టి వారి సరస్వతీ నారదవిలాపం అనే 
హేళన కావ్యంలో కూడా కనిపిస్తుంది. ఈ కావ్యంలో ఆయన క్షీణ యుగంలో 


ప్రబలిన చిత్ర, బంధ, గర్భ కవిత్వాలను తీవ్రంగా నిరసించి, కావ్యానికి ముఖ్యమైనది 
కేడ్ష 


రసమే అని నిర్ణయించినారు. సాహిత్యపరుల దృష్టిని రసము దిక్కునకు ఆకర్షించి 
నాటి తెలుగు వారిలో ఉత్తమ సాహిత్యాభిరుచిని నెలకొల్పడానికి పంతులుగారు 
ప్రయత్నించినారు. 

పంతులుగారు తాము రచించిన కవుల చరిత్రలో కూడా ఆయా కవుల 
కావ్యాలను గురించి తమ అభిప్రాయాలను ప్రకటించినారు. క్షీణయుగ ప్రబంధాలలోని 
అధమ శృంగారాన్ని నిరసించినారు. సాహిత్యానికి రసమెంత ముఖ్యమో హితబోధకూడా 
అంతే ముఖ్యమని ఆయన వెల్లడించినారు. 

వివేక వర్ధని, హాస్యసంజీవని, చింతామణి మొదలైన వివిధ పత్రికలలో 
పంతులుగారు పెక్కు గ్రంథ సమీక్షలు ప్రకటించినారు. ప్రాచీన కావ్యాలు పెక్కింటికి 
పీఠికలు సమకూర్చినారు. అవినీతిని, అధర్మ ప్రవృత్తిని ప్రబోధిస్తూ కామాన్ని రెచ్చగొట్టే 
వర్ణనలతో నిండిన తారాశశాంక విజయంలాంటి ప్రబంధాలను ఆయన తీవ్రంగా 
నిరసించినారు. సంఘ సంస్క్మరణం ఆయన జీవిత లక్ష్యము. సాహిత్యం అందుకు 
సాధనంగా ఆయన ఉపయోగించినారు. ప్రాచీన గ్రంథాలను సమీక్షించేటప్పుడుకూడా 
ఈ దృష్టినే అవలంబించినారు. అందువల్ల సాహిత్యంలో నీతికి సత్ర్రవర్తనకి ఆయన 
చాలా ప్రాధాన్యం ఇచ్చినారు. అయితే ఇది సరిక్రొత్త దృక్సథం ఏమీ కాదు. “విశ్వశ్రేయః 
కావ్యమ్‌” అన్న నన్నయ అభిప్రాయాన్ని పునరుద్దాటించటం మాత్రమే. 

కవిత్రయంవారి తరువాత క్రమంగా సాహిత్యంలో శృంగార లౌల్యం 
అతిశయించి, బెచిత్యాన్ని అతిక్రమించి, అవినీతి ప్రచారంగా పరిణమించింది. 
క్షీణయుగంలో ముద్దుపళని వంటి స్రీలు 'రాధికా సాంత్వనం' లాంటి ప్రబంధాలు 
వ్రాయటం ఆరంభించినారు. ఈ ప్రవృత్తిని పంతులుగారు ఖండించటం అంటే 
శుచిమంతమైన కవిత్రయ సంప్రదాయాన్ని పునరుద్ధరించటం అన్నమాటే. 

ఈ కాలంలోనే వర్ధిల్లి విమర్శ సాహిత్యాన్ని సంపన్నం చేసిన విద్వద్వి మర్శకులు 
శ్రీ వేదం వెంకట్రాయ శాస్త్రిగారు. పాశ్చాత్య సాహిత్యంతో శాస్త్రి గారికి గల ప్రగాఢ 
పరిచయం వారి ఆలంకారిక విమర్శన పద్ధతికి మెఖుగులు దిద్దినది. ప్రతిపద 

పరామర్శతోపాటు సమగ్రకావ్య సౌందర్య విమర్శన కూడా చేయటం శాస్త్రిగారి పద్దతి. 
“దేశ క్షేమమునకు భాషాక్షేమము పునాది” అని వేదం వారి విశ్వాసము. అందువల్ల 
వారు విమర్శలో భాషా విషయాలకు కొంత ప్రాధాన్యం ఇవ్వటం సమంజసమే. ప్రాచీన 
కావ్యాలను పరిష్కరించి ప్రకటించటం ఆరంభమైన ఆ కాలంలో ఆ పరిష్కరణంలోని 
లోపాలను ప్రత్యేకించి పరిశీలించటం అవసరము అని శాప్రిగారికి తోచి ఉండవచ్చును. 
1895లో ఆనంద ముద్రణాలయంవారు ప్రకటించిన విక్రమార్శ చరిత్రలో పెక్కు 
దోషాలున్నట్లు శాస్రీగారు చూపినారు. వెంకట సుబ్బయ్యగారు 1895లో ప్రకటించిన 
శ్రీ కాళహస్తి మాహాత్యంలో కొన్ని ఛందో వ్యాకరణాది దోషాలను 'సూర్యాలోకము” 
అనే పత్రికలో నిరూపించినారు. భాషా జ్ఞానము, లక్షణ పరిజ్ఞానము. లేని అసమర్భులైన 
పరిశోధకులు ప్రాచీన కావ్యాలను పరిష్క్మరింప బూనుకొన్నందువల్ల భాషకు, కవులకు 
తీరని అపచారం జరుగుతుందని వేదం వారి అభిప్రాయము. 


ఆముక్తమాల్యదకు, శృంగార నైషధానికి వేదంవారు రచించిన వ్యాఖ్యలు 
సర్వంకషములై వారి విమర్శనాశక్తికి సాక్ష్యములుగా ఉన్నవి. తాము రచించిన 
ప్రతాపరుద్రీయం ఎంత ప్రజాదరణ పొందినప్పటికీ ఆయాదరణ సరియైన విమర్శ 
దృష్టితో ఏర్పడినది కాదని ఆయన అభిప్రాయపడినారు. “వస్వెక్యము, అంగాంగీ 
తారతమ్యము, కల్పనా చమత్కతి, నిర్మాణ సౌభాగ్యము, పాతక్రౌచిత్య పోషణము, 
ప్రధానరసము ఇత్యాదుల పరిశీలించి” ఆ నాటకం విలువను పరిగణించిన వారు 
ఎందరో లేరని వేదంవారు విచారపడినారు. వారి సాహిత్య విమర్శనా దృష్టి యెంత 
నిశితమో, ఎంత సమ(గ్రమో యీ మాటలే స్పష్టం చేస్తున్నవి. 


వీరేశలింగం పంతులుగారి రాజశేఖర చరిత్ర తెలుగులో వెలువడిన తొలినవల. 
దానికి వివేక చంద్రిక అని నామాంతరం. ఆంగ్రభాషలో గోల్డ్‌స్మిత్‌ రచించిన 'ది వికార్‌ 
ఆఫ్‌ వేక్‌ ఫీల్డు” అనే నవలను అనుసరిస్తూ వీరేశలింగం గారు ఆనాటి తెలుగువారి 

జీవితాన్ని చిత్రిస్తూ తెలుగులో రచించిన వచన [గ్రంథం రాజశేఖరచరిత్ర. దీనిని 
కాళశీభట్టబ్రహ్మయ్య శాస్త్రిగారు అగ్ని పరీక్షకు గురి చేసినారు. క్రీ.శ. 1896లో వివేక 
చంద్రికా విమర్శనము అనే పేరుతో వారు ప్రకటించిన గ్రంథంలో ఏడు భాగములున్నవి. 
కథామూలం, ఇతివృత్తం, పాత్రములు, రసం, వర్ణనలు, అలంకారాలు, నీతులు, ఆచార 
వ్యవహారాలు మొదలయిన అంశాలు పరామర్శింప బడినవి. తొలి తెలుగు నవలపై 
వెలసిన యీ విమర్శ తెలుగు నవలా విమర్శకు శ్రీకారం చుట్టినదని చెప్పవచ్చును. 
రాజశేఖర చరిత్రము ప్రజాదరణ పొంది. రెండవ ముద్రణాన్ని పొందటమే కాక 
ఆంగ్లభాషలోనికి పరివర్తనం కూడా అయినది. అట్టి స్థితిలో బ్రహ్మయ్య శాప్రిగారు 
దానిని తీవ్రంగా విమర్శించి నిరసించినారు. దానిలోని గుణాలను చూపే యత్నం 
బొత్తిగా చేయక సర్వ విషయములలోను దోషాలే ఎన్నినారు. నీతిబోధ చేయాలనే 
అత్యాసక్తివల్ల పంతులుగారు గ్రంథంలో సాహిత్య సౌందర్యాన్ని పూర్తిగా పాడుచేసినారని 
శాస్త్రిగారు విమర్శించినారు. రసవద్రచన కాదని నిరసించినప్పటికీ “మొత్తముమీద 
మన సంఘ మందుగల దురాచారము లిందు చాల చూపబడినవి. ఇట్టి గ్రంథము 
లవశ్యము నుండవలెను” అని శాస్త్రిగారు అభిప్రాయ పడినారు. 


వివేక చంద్రికా విమర్శన కేవలం ప్రతికూల దృష్టితో జరిగినా అది క్రొత్త 
మార్గాన్ని అనుసరించడంవల్ల నాటి విమర్శలలో దానికి మంచి స్థానం ఉన్నది. భాషా 
చృందో వ్యాకరణాంశాలను విమర్శించడం కంటే ఇతివృత్తం రసం, పాత్ర పోషణ 
మొదలైన అంశాలమీదికి విమర్శకుల దృష్టిని మరలించడం దీని ప్రత్యేకత. “కావ్యకాంతకు 
కథాంశము శరీరము, పాత్రలింద్రియములు, రసము ప్రాణము, ఇట్టి ముఖ్యాంశములే 
యిందు చెడినవి. ఇవి చెడకుండ తక్కినవి చెడినను రమ్యత కంతగా లోపముండక 
ప్రోవును.” అని శాస్త్రిగారు వ్రాసినమాటలు ప్రాచీన కావ్యతత్వవేత్తల మాటలకు ప్రతిధ్వనులే 
అనవచ్చును. “రిఫారమును బోధించుటచే ఖండించుటలేదు. దేనిని బోధించినను 
రసభంగము కలుగ గూడదు.” అన్న శాస్రిగారి వాక్యములు ఉత్తమ విమర్శలక్షణములను 


ప్రకటిస్తున్నవి. 
[7 


తెలుగులో నవలా విమర్శకే కాక తులనాత్మక విమర్శకు కూడ వివేక చంద్రికా 
విమర్శనము మొదటిది అనవచ్చును. భారతీయ సాహిత్య లక్షణూలకు, పాశ్చాత్య సాహిత్య 
లక్షణాలను జతపరచి తెలుగులో అపూర్వమైన నవలా ప్రక్రియను పరిశీలించడం 
అప్పటికి క్రొత్త. తెలుగు నవలయైన రాజశేఖర చరిత్రమును దానికి మూలమైన ది 
వికార్‌ ఆఫ్‌ వేక్‌ ఫీల్డుతో పోల్చి చూడటం కూడా నాటికి క్రొత్తయే. 


కావ్యంలో వస్తువు, నేత, రసము, ముఖ్యములని భారతీయ కావ్యవేత్తల 
అభిప్రాయము. శాస్త్రిగారు ఆ మార్గాన్ని తమ విమర్శలో అవలంబించారు. 

వేదంవారు కళాశాలలో విద్యార్థులకు కావ్యాలు చెప్పేటప్పుడు ప్రాచ్య పాశ్చాత్య 
పద్ధతులను జోడిస్తూ తులనాత్మకంగా విమర్శ సాగించేవారట. బ్రహ్మయ్య శాస్రిగారు 
వివేకచంద్రికా విమర్శలో ఆ పద్ధతిని అక్షరబద్ధంచేసినారు. విమర్శకు గురియైన గ్రంథం 
కథాప్రధానమైన నవల కావడంవల్ల శాస్త్రిగారి విమర్శ ఇతివృత్త నిర్వహణం మీద 
ఎక్కువ దృష్టిపెట్టి తెలుగు సాహిత్య విమర్శను ఒక క్రొత్త మలుపునకు త్రిప్పినదని 
చెప్పవచ్చును. 

ప్రత్యేక ప్రబంధాల పరిశీలన కూడా యీ కాలంలో ఆరంభం అయినది. 
తెలుగు సాహిత్యంలో బహముజనాదరణం పొందిన ప్రబంధాలు మనుచరిత్ర, వసుచరిత్రలు. 
చెన్నపురి ప్రెసిడెన్సీ కళాశాలలోని ఆంధ్రభాషాభివర్ధనీ సమాజం వారు నిర్వహించిన 
పోటీలో పాల్గొంటూ వెన్నేటి రామచంద్రరావుగారు. 1899 లో మను వసు చరిత్ర 
రచనా విమర్శనము అనే గ్రంథాన్ని రచించినారు. రావు గారు పాశ్చాత్య సాహిత్యంతో, 
విమర్శతో బాగా పరిచయం కలవారు. ఆ పరిచయంతో వారు కావ్య లక్షణాలను, 
విమర్శ లక్షణాలను నిర్దేశిస్తూ మనుచరిత్రను, వసు చరిత్రను పోల్చి విమర్శించినారు. 
వసు చరిత్ర కంటే మనుచరిత్ర ఉత్తమ ప్రబంధము అని నిరూపించినారు. అయిప్పటికీ 

మనుచరిత్ర లోని లోపాలను, వసుచరిత్రలోని గుణాలను గూడ నిప్పక్షపాత దృష్టితో 
పేర్మొన్నారు. 


రామచంద్రరావుగారి తీర్పును ఖండిస్తూ కాశీభట్ట బ్రహ్మయ్యశాస్త్రిగారు 
మనువసు ప్రకాశిక అనే విమర్శ (గ్రంథాన్ని 1902లో ప్రకటించినారు. కవుల 
దృక్పథాలు భిన్నంగా ఉన్నందువల్ల మనువసుచరిత్రలను తారతమ్య దృష్టితో పరిశీలించి 
తీర్పు చెప్పడం ఉచితంకాదని శాస్త్రిగారు అభిప్రాయ పడినారు. గ్రంథరచనలో కవి 
ఆశయాన్ని దృష్టిలో పెట్టుకోవలసిన అసరము విమర్శకునకు ఉన్నది అని శాస్త్రిగారు 
చేసిన సూచన విమర్శకులకు కొంత కనువిప్పు కాగలదు. 

ప్రత్యేక ప్రబంధాల మీదలాగే ప్రత్యేక కవుల మీదకూడ ఈ కాలంలో 
విమర్శలు బయలుదేరినవి. 1895 లో మద్రాసు క్రైస్తవ కళాశాలలోని ఆంధ్ర 
భాషాభిరంజనీ సమాజం నిర్వహించిన సభలో పి. దక్షిణామూర్తిగారు పింగళి సూరన 
సాహిత్యాన్ని సమీక్షించినారు. కవిత్రయం వారి కవితాశక్తి, భావనా పటిమ 
ప్రబంధకవులలో లోపించినదనీ, శబ్దాడంబరం, అలంకార ప్రీతి హెచ్చినదని 
దక్షిణామూర్తిగారి అభిప్రాయము. ప్రబంధ కవులలోని పెక్కు దోషాలను పేర్మొని 
అట్టివి సూరన్నలో లేవని ఆయన అన్నారు. సూరన్న గొప్ప భావనా శక్తి కలవాడనీ, 
ఆతని వర్ణనలు, శైలి సహజసుందరంగా ఉండుననీ, ఆయన తిక్కన నాచన 
సోమనాథులతో తులదూగ గలవాదనీ దక్షిణామూర్తిగారు నిశ్చయించినారు. 


1914లో ప్రెసిడెన్సీ కళాశాలలోని ఆంధ్ర భాషాభివర్థనీ సమాజంవారు 
నిర్వహించిన సభతో వింజమూరి రంగాచార్యులుగారు పింగళి సూరనను గూర్చి ఒక 
ఉపన్యాసం చదివినారు. ప్రాచీనాంధ్ర కవులు త్రాక్కిన మార్గాలను సమీక్షించి, తెలుగులో 
స్వతంత్ర హూలను అన్వెషించిన కవులు తక్కువ అనీ, కాలానుగుణంకాని అంధానుకరణం 
ఎక్కువనీ, విశ్లేషించి రాయలయుగం తరువాత తెలుగు కవితకు క్షీణదశ పట్టినదనీ, 

శబ్దాలంకారాలు, దీర వర్ణనలు, చిత్ర బంధ కవితలు, శ్లేషలు మితిమీరినవనీ 
రంగాచార్యులుగారు అభిప్రాయపడినారు. ప్రబంధ కవులలో కొంత స్వాతంత్రాభిలాష 
కలవారు పింగళి సూరన, తెనాలి రామకృష్ణుడు అని పేర్కొన్నారు. సూరన కావ్యరచనా 
పరిణామాన్ని సమీక్షించినారు, కళా పూర్ణోదయ రచన నాటికి సూరన దృష్టి కథా 
చమత్కృతి మీదికి రసపోషణమీదికి మరలినది అన్నారు. కళాపూర్ణోదయంలో 
కథాచమత్మారం కోసం పెక్కు అస్వాభావిక సంఘటనలను కూర్చి కథను క్లిష్టం చేసినాడని 
నుడివినారు. కళాపూర్ణోదయం నాటికంటే ప్రభావతీ ప్రద్యుమ్నము నాటికి సూరన 
కవితాశ క్తి పరిపక్వమైనదనీ, బెచిత్యవంతమైన ఇతివృత్తము, సహజమైన పాత్రపోషణ, 
నాటకీయ రచనా శిల్పము ప్రభావతీ ప్రద్రుమ్నమును ఉత్తమ కావ్యముగా తీర్చినవనీ 
రంగచార్యులుగారి అభి ప్రాయం. కథకంటే కథానిరర్వహణం ముఖ్యమని (గ్రహించి, 
సూరన ప్రాచీన వృత్తాంతాన్నే స్వీకరించి చక్కని ఐక్యంతో కథ నిర్వహించినాడనీ 
సూరన కావ్యాలలో ప్రభావతీ ప్రద్యుమ్నమే ఉత్తమమైనదనీ ఆచార్యులుగారు 
త్తీర్మానించినారు. సహజము రసోచితం అయిన శైలికి ఉచిత వర్ణనలకు, అద్భుత 
భావనాశ క్తికి మానవ మనస్తత్వ పరిజ్ఞానానికి, అక్షిష్ట భావ వ్యక్తీకరణానికి తెలుగు 
సాహిత్యంలో తిక్కన తరువాత పేర్కొన దగినవాడు సూరనయే అని ఆచార్యులవారు 
నిశ్చయించినారు. వీలేశలింగంగారితో ఆరంభమైన సాహిత్య విమర్శ రంగాచార్యులుగారి 
రచనలో చక్కని పరిణత స్థితిని పొందినదని చెప్పవచ్చును. 


ఈ కాలంలో భారతము మొదలయిన [గ్రంథాలమీద కూడా కొంత విమర్శ 
సాగినది. గ్రంథాల రూపంలో, పత్రికా వ్యాసాల రూపంలో ఆ విమర్శ ప్రకటింపబడింది. 
ఆ చర్చలలో సాహిత్యేతర విషయాలు ఎక్కువ చోటుచేసికొన్నవి. 1910లో ప్రెసిడెన్సీ 
కళాశాలలోని ఆంధ్రభాషాభివర్ధనీ సమాజం చదివిన 'నన్నయ భట్టారకుడు” అన్న 
వ్యాసంలో మాత్రం నన్నయ అనువాద విధానము, సందర్భానుగుణమైన రచన, 

రసభావానుగుణమైన శైలి, నాగరికములై శృంగార వర్ణనలు, పాత్రల చిత్తవృత్తి చిత్రణ 
మొదలైన అంశాలు చర్చించబడినవి. 


విక్రమోర్వశీయము, శాకుంతలము మొదలయిన సంస్కృత నాటకాల 
ఆంధ్రీకరణలమీద కూడ విమర్శలు వెలువడినవి. తిరుపతి వెంకట కవులకు ఇతర 
కవులతో ఆ కాలంలో జరిగిన వాగ్యుద్దాలు కూడా ఒక విధమైన విమర్శయే, కాని 
వారిలో శాబ్దిక చర్చలు, పరస్పర దూషణలు ఎక్కువ. 


ఆనాడు [గ్రంథ ప్రచురణ సంస్థలుకూడ విమర్శనను ప్రోత్సహించ 
నారంభించినవి. పాత్ర పోషణం, రసపోషణం,. బెచిత్యం, కల్పనా చాతుర్యం, కథా 
నిర్వహణం, గుణాలు మొదలైన విషయాలను దృష్టిలో పెట్టుకుని విమర్శలు 
వ్రాయవలెనని ఆంధ్ర ప్రచారిణీ గ్రంథమాల వారు చేసిన ప్రకటనవల్ల ఆ నాటికి 
సాహిత్య విమర్శ దృష్టి ఎలాంటి పరిణామం పొందినదో స్పష్టపడుతుంది. 


సాహిత్యం విస్తరించినట్లెల్ల సాహిత్య విమర్శకూడ విస్తరించినది. కావ్యాలు, 
నాటకాలు, నవలలు విమర్శకు గురి ఆయినవి. శబ్దంతో ప్రారంభమైన విమర్శ సర్వ 
కావ్యాంగాలను పరామర్శిస్తూ సమగ్ర కావ్య స్వరూప దర్శనంగా పరిణమించింది. 
నన్నయ పేర్కొన్నలో నారయుట” కూడ ఆరంభమైనది. 


ఈ కాలంలో సాహిత్య విమర్శ వికాసానికి, ప్రచారానికి పత్రికలు, 
కళాశాలలోని సాహిత్య సంఘాలు, కవి పండిత సమాజాలు ఎంతో తోద్చడినవి. 


పత్రికలలో పేర్కొనదగినవి - సుజనరంజని (1864), ఆంధ్ర భాషా సంజీవిని 
(1871), పురుషార్ధ ప్రదాయిని ( 1872), వివేకవర్ధని ( 1874). ప్రబంధ కల్పవల్లి 
( 1880 ), అముద్రిత గ్రంథ చింతామణి ( 1885 ), రాజ యోగి (1889), 
చింతామణి (1892), శశిరేఖ ( 1894 ), వైజయంతి ( 1894 ), మంజువాణి 


(1898), సరస్వతి (1893), కళావతి (1899), వాగ్వల్లి (1899), కృష్ణాపత్రిక 

(1902), అభినవ సరస్వతి (1909), మానవసేవ (1911), ఆంధ్ర సాహిత్య పరిషత్పత్రిక 
(1911). 

కళాశాలలలోని సాహిత్య సంఘాలలో ముఖ్యమైనవి చెన్నపురి ప్రెసిడెన్సీ 
కళాశాల ఆంధ్రభాషా రంజనీ సమాజము, క్రైస్తవ కళాశాల ఆంధ్రభాషా రంజనీ 
సమాజము. 

1865లో బందరులో స్థాపించబడిన 'దైవ సమాజిని?, 1897లో బళ్ళారిలో 
వెలసిన 'కవిపండిత సంఘము), 1900లో గుంటూరులో ఆరంభమైన 'యువ సాహితీ 
సమితి" మొదలైన సాహిత్య సమాజాలు విమర్శ వికాసానికి, విమర్శ పోటీల నిర్వహణకి 


తోద్బ్చడినవి. 
౪ 
వీరేశలింగం పంతులుగారి 'విగ్రహ తంత్ర విమర్శతో ఆరంభమై వింజమూరి 
రంగాచార్యులుగారి “పింగళి సూరనార్యుడు” వరకు క్రమముగా, వికాసాన్ని పొందిన 
విమర్శ లక్షణాలను క్రోడీకరించి ఒక అభినవ కవిత్వ తత్వ విచార ధారగా ప్రదర్శించిన 
రసికులు కట్టమంచి రామలింగారెడ్డిగారు. 1899లో వీరు కళాపూర్జోదయంమీద వ్రాసిన 
వ్యాసం 1914 నాటికి పెరిగి కవిత్వతత్వ విచారంగా వెలువడింది. సాహిత్య విమర్శలో 


ఆయన ఒక నూతన ప్రస్థానాన్ని నెలకొల్పినారనీ, ఆయన కవిత్వతత్వ విచారము ఒక 
సాహిత్య విమర్చోపనిషత్రనీ, ఆయన కావ్యాత్మను దర్శించిన ద్రష్ట అనీ పలువురు పలు 
విధాల రెడ్డిగారిని స్తుతించినారు. వేరొక వంక ఆయన చెప్పిన విషయాలలో క్రొత్తవి 
ఏవీలేవనీ, చాలావరకు అంతకు పూర్వం వీరేశలింగం, వింజమూరి రంగాచార్యులు, 
వెన్నేటి రామచంద్రరావు ప్రభృతులు చెప్పినవే అని పలువురు అభిప్రాయపడినారు. 


రామలింగా రెడ్డిగారు ఆంధ్ర సాహిత్యం బాగా చదువుకున్నారు. కవిత్రయం 
మీదా, వేమన్న మీదా ఆయనకు అపారమైన గౌరవం ఉన్నది. పాశ్చాత్య సాహిత్యాన్ని 
కూడా ఆయన క్షుణ్ణంగా చదువుకున్నారు. ఇంగ్లాండులో ఉండి ఉన్నతవిద్య 


లై 


అభ్యసించినారు. పాశ్చాత్యుల సంస్కృతి, సాహిత్యం ఆయనకు బాగా నచ్చినవి. అందువల్ల 
భారతీయ సంప్రదాయాల మీద, సంస్కృతి మీద ఆయనకు చిన్నచూపు ఏర్పడినది. 
ఆయన తెలుగు సాహిత్య విమర్శలో అవలంబించిన దృక్పథంలో ఈ లక్షణాలు 
కనబడతవి. పారతంత్ర్రంవల్ల జాతి నిర్వీర్యమైపోయినదనీ అందువల్ల తెలుగు 
సాహిత్యంలో స్వతంత్ర కావ్య సృజనశక్తి నశించినదనీ రెడ్డిగారి అభిప్రాయం. 
రాయలయుగం తరువాత వచ్చిన గ్రంథాలన్నీ ఒకదానికొకటి నకళ్ళుగా ఉన్నవనీ, 
అలంకారశాస్త్ర దాస్యం ఎక్కువైనదనీ, వాటిల్లో కథకంటే వర్ణనలు మితిమీరిపోయినవనీ, 
అసభ్య శృంగారం తప్ప ఇతర రసములు లేనందువల్లను, శ్లేష యమక దీర 
సమాసాలవల్లను ప్రబంధాలన్నీ శుష్క పాండిత్య ప్రదర్శకము లయినవనీ రెడ్డి గారి 
అభిప్రాయము. 


పురాణాలలో కథలను తీసికొని, అలంకారశా'స్తాలు విధించిన అష్టాదశ 
వర్ణనలను బలవంతంగా చొప్పించినందువల్ల తెలంగు ప్రబంధాలు శవ ప్రాయంగా 
ఉన్నవని రెడ్డిగారు నిరసించినారు. అయితే ఇవన్నీ ఆయనకు పూర్వం విమర్శకులు 
అన్నమాటలే. కవికి స్వతంత్ర భావనాశక్తి ఉండాలనీ అపూర్వ కథా కల్పన, ఐక్యము 
కావ్యానికి ముఖ్యమని రెడ్డిగారు నొక్కి చెప్పినారు. అలంకారాలు, వర్ణనలు, రీతి 
మొదలైనవి కావ్య సౌందర్యానికి దీప్తి కలిగించేవిగా మాత్రమే ఉండాలి అన్నారు. 
కావ్యంలోని ఐక్యం అంటే ఏమిటో ఆయన ఇలా అన్నారు. 


“కథధాంగములు ఏకభావముం దాల్చి యొక శరీరముగా నేర్చడియున్న కళకు 
ప్రాశస్యము” “ఉన్న భాగములను దీసివేయ వచ్చునా? క్రొత్తవి ఏవైన చేర్చవచ్చునా? 
అని విమర్శించుట ఐక్యమను లక్షణములను పరీక్షించు పద్ధతి” “వర్జనముల కన్న 
కావ్యమునందలి అంగాంగములకు గల కలయిక ముఖ్యము.” “రసభంగమా కాదా 
యసుటయే శిల్ప విమర్శనము యొక్క పరీక్ష” 


ఖై 


పై వాక్యములలో రెడ్డిగారు వస్వైక్యము ప్రధానంగా చెప్పినారు. ఈ మాట 
ఆనందవర్థనాదులైన ప్రాచీన సాహిత్య దార్శనికులు చెప్పినదే. రెడ్డి గారు తననాటి 
విమర్శకులకు ఈ విషయము గుర్తుచేసినారు. కాని కథాకల్పనయే కావ్య సర్వస్వమని 
పూర్వులెవ్వరును భావించలేదు. అపూర్వమైన కథను కల్పించి అందలి వివిధ 
నన్నివేశాలను కాలక్రమ బద్భములుగా కాక కార్యకారణ బధదృములుగా 
నిబంధించినందువల్ల పాఠకునకు కథాపర్యవసానమేమగునో తెలిసికొనవలెనన్న 
ఉత్కంఠయే బలిష్టంగా ఉంటుందిగాని రసంమీద దృష్టినిలువదు. రసపోషణకు కథ 
నిమిత్త మాత్రం అని ప్రాచీన భారతీయ కావ్యవేత్తల అభిప్రాయము. కథ నిర్మాణానికి, 
పాత్ర పోషణకు పాశ్చాత్యులిచ్చినంత ప్రాధాన్యం మనవారు ఇయ్యలేదు. కథ 
లేకపోవటం కావ్యత్వానికి భంగం అయితే కాళిదాసు మేఘసందేశం కావ్యమేకాదు. 
కథలో ఐక్యం లేకపోతే కావ్యరసానికి భంగం కలిగితే రఘువంశంలో రసభంగం 
అయినట్లే, పెద్ద కథను నృష్టించినాడా లేదా అన్నదానికంటే ఉన్నకథను రసాభివ్యంజకంగా 
తీర్చినాడా లేదా అన్నది ముఖ్యం. 

ఇతివృత్తము కావ్యానికి శరీరమని పూర్వుల అభిప్రాయం. ఆ శరీరాన్ని 
విచిత్రంగా నిర్మించినంత మాత్రాన కవి కృతార్థుడు కాగలడా? శరీర నిర్మాణంలో 
ఐక్యం సాధించడం అన్నదే కవిత్వం అవుతుందా? పాశ్చాత్యుల దృష్టిలో అవుతుంది. 
పాశ్చాత్యుల అభిప్రాయంలో ఇతివృత్తమే కావ్యానికి ఆత్మ. భారతీయుల అభిప్రాయంలో 
అది రసాభివ్యక్తికి ఒక సాధనం మాత్రమే. కళాపూర్ణోదయంలోని అపూర్వకథా కల్పనను 
మిక్కిలి మెచ్చుకుంటూనే రెడ్డిగారు ఆ కల్చనలోని పెక్కులోపాలను ఎత్తిచూపినారు. 
మధురలాలసా వృత్తాంతము లేకున్నా మేలుగా ఉండేది అన్నారు. గ్రంథం చివరికి 
వచ్చేసరికి సూరన్నకు వార్థక్య లక్షణాలు గోచరించి, భావనాశక్తి క్షీణించి, వర్ణనలు, 
శృంగారము తుచ్చప్రబంధ ధోరణిలోనికి దిగిపోయినవి అన్నారు. 

కళాపూర్జోదయంలోని శైలి రసోచితంగా ఉన్నదని, సంభాషణలు నాటకీయంగా 
నిర్వహించబడినవని రెడ్డిగారు మెచ్చినారు. కాని చివరి భాగంలో సూరన వాడిన 
శ్లేషలను, యమకాలను, చిత్రకవితలను రెడ్డిగారు నిరసించినారు. 


కళాపూర్ణోదయంలో నానావిధ మనః ప్రవత్తులుగల పాత్రలను సృష్టించిన 
సూరన నైపుణిని రెడ్డిగారు ప్రశంసించినారు. విశేషించి కలభాషిణి పాత్రను ఆయన 
అభిమానించినారు. “ఈ కథయందలి పాత్రములలో నాకు బియతమ కలభాషిణి. 
నిక్కువమైన శృంగార భావములకు బ్రకాశకురాలు. శాస్త్ర కారుల శృంగారమను 
దయ్యమంతగా సోకనిది. జన్మమున వారకాంత. గుణములం ప్రబంధనాయికలగు 
కులప్రీల కంటె మేలయినది. ఏకకాలంబున నిరువురి యెడ మనసు దగిలిన దానినిగా 
వర్ణించుట కాధారముగాం గవి యామెను గణికగాజేసినం దప్పులేదని యిట్టిపుట్టుక 
నారోపించినాదో? పరిశీలింపుడు. ఎట్లును నీపె నీచ పాత్రముగాదు. మరి మహోదార 
చరిత్ర. సర్వజనస్తవనీయ. మణికంధరుని సాహిత్య పటిమకు, గుణసంపదలకు 
మెచ్చి వానియెడ బద్దాను రాగమై యుండియు, జాతి దోషముచేత గాబోలు నలకూబరుని 
రూపలావణ్యాది సౌభాగ్యంబులకు మెచ్చి, తదాలోకనంబునం దనియక, వాని 
విమానంబుతోంగొంత దవ్వరిగి, యంతమగిడి, యాతని తెణం గెటుంగంగోరి...” 
ఈ వాక్యములు రెడ్డిగారి ఆభిరుచిని పట్టియిస్తున్నవి. 


కథా కల్పనంలో కూడా రంభానలకూబరుల వృత్తాంతం రెడ్డిగారికి బాగా 
నచ్చినది. అది ఎంతో అపురూపమైన కథాసందర్భమనీ, షేక్‌ప్పియర్‌ రచించిన కామెడీ 
ఆఫ్‌ ఎర్సు నాటకంలోని సందర్భాన్ని పోలి ఉన్నదని రెడ్డిగారు మెచ్చినారు. సూరన్నకు 
పూర్వమే మన దేశంలోనే శక్తిభద్రుడు ఆశ్చర్య చూడామణిలో ఇలాంటి సన్నివేశం 
కల్పించినాడు. సూరన్నకు అది అజ్ఞ్జాతమై ఉండదు. జన్మాంతర ప్రణయాల కల్చనకూడా 
సూరన కాదంబరి నుంచి గ్రహించి ఉంటాడు. కథా సరిత్సాగరంలో చిత్రవిచిత్ర 

ప్రవృత్తుల వ్యక్తులున్నారు. సూరన్న వానిని ఎఅగనివాడు కాడు. తన కావ్యాన్ని అత్యపూర్వ 
కథా సంవిధాన మహనీయం చేయాలని ఉద్దేశించి సూరన ప్రాచీన కావ్యాలలోని 
వింతలను సంగ్రహించి తన కావ్యంలో సంధానించినాడు. 

సూరన్న చిత్రించిన శృంగార విలక్షణతను రెడ్డిగారు విశ్లేషించి చూపినారు. 
సుగాత్రీ శాలీనుల కథయందలి మానసిక శృంగారము ్రేష్టమయినది. సరస్వతీ 
చతుర్ముఖుల విలాసఘట్టము వంటిది తెలుగు సాహిత్యంలో మరి యెక్కడను లేదు. 
శల్యాసురుని ప్రేమ అమాయికము, నిష్కళంకము. ఈ విధంగా స్వతంత్రములు 
నవీనములు ఆయిన కల్చనలకు నెలవైన కళాపూర్ణోదయము సూరన (గ్రంథాలలో 
తలమానికము లాంటిదని రెడ్డిగారు నిర్ణయించినారు. ప్రభావతీ ప్రద్యుమ్నంలో ఇలాంటి 
కల్పనలు లేనందున దానిని రెడ్డి గారు మామూలు ప్రబంధాల కోవలో చేర్చినారు. 
రెడ్డిగారి ఈ అభిప్రాయంతో పలువురు ఏకీభవించరు. సూరన్నయే యేకీభవించడేమో! 

కవిత్వతత్త్వ విచారంలో సాహిత్యానికి సంబంధించని అనేక విషయాలు 
కూడా ఉన్నవి. భారతీయుల ఆచార వ్యవహారాల నిరసనం, అలంకార శాస్త్రాల 
దూషణ తెలుగు కవుల అంగప్రత్యంగ వర్ణనల తిరస్కరణ స్వేచ్చగా చేయబడినవి. 
హిందువుల ధర్మాలు, నీతులు, వేదాంతాలు నిందించబడినవి. పాశ్చాత్య సంస్కృతీ 
సాహిత్యాలు అభినివేశంతో కొనియాడబడినవి. మొత్తంమీద కవిత్వ తత్వ విచారంలో 
రెడ్డిగారు అవలంబించిన దృష్టి పూర్తిగా విజాతీయము. అందువల్ల ఆయన [గ్రంథం 
పలువురి విమర్శకు గురి అయినది. కురుగంటి సీతారామయ్యగారు, డాక్టర్‌. జి. వి. 
కృష్ణారావుగారు రెడ్డిగారి అభిప్రాయాలను ఖండించినారు. పూర్తిగా పాశ్చాత్యమైన 
దృక్పథంతో ఆంధ్ర సాహిత్యాన్ని పరిశీలించడం ఉచితం కాదన్న అభిప్రాయం పలువురు 
వెలిబుచ్చినారు, 

ఇంతకును కళాపూర్ణోదయ కావ్యం యొక్క తత్త్వం రెడ్దిగారికి పూర్తిగా తెలిసిందా? 
డా॥ జి.వి. కృష్ణారావుగారు, డా॥ జి. వి సుబ్రహ్మణ్యంగారు చేసిన పరిశీలనలను 
బట్టి చూస్తే పైపై చమత్మారాలే తప్ప అసలు గ్రంథం యొక్క అంతస్తత్వం రెడ్డిగారికి 
తెలియలేదనిపిస్తుంది. అయినప్పటికీ సాహిత్య విమర్శలో రెడ్డిగారు త్రొక్కిన మార్గము 
స్వతంత్రమైనది. కొంత సంయమనము, సమన్వయదృష్టి ఉంటే సాహిత్య సౌందర్య 
సమాలోచనకు వారు చూపిన మార్గము సమీచీనము కాగలదు. 


కవిత్వతత్వ విచరంలోనేకాక తొలకరి, కృషీవలుడు, శాలివాహన 
గాథాసప్తశతీసారము మొదలైన ఆధునిక రచనలకు రెడ్డిగారు వ్రాసిన పీఠికలలో కూడా 
వారి విమర్శనా పాటవం ప్రస్ఫుటమవుతుంది. 


కవిత్వతత్వాన్ని యథార్థంగా దర్శించినవారు విశ్వనాథ సత్యనారాయణ గారు. 
తెలుంగు సాహిత్యంలో ఆయన చేపట్టి సాధించని ప్రక్రియ లేదు. సంస్కృత - ఆంధ్ర 
- ఆంగ్ల సాహిత్యాలను ఆయన ఆపోశన పట్టినారు. పెక్కు శాస్త్రాలను క్షుణ్ణంగా 
చదువుకున్నారు. లోకాన్ని సునిశిత దృష్టితో చూచినారు. కావ్యాలను, నవలలను, 
నాటకాలను, కథలను, నాటికలను, వ్యాసాలను ఎన్నో వ్రాశారు. అన్నింటిలోనూ 
సిద్ధహస్తులు అనిపించుకున్నారు. 


సంస్కృతంలోని సాహిత్య శాస్త్ర గ్రంథాలను గాఢంగా అధ్యయనం చేశారు. 
భారతీయ సాహిత్య దర్శనాన్ని పాశ్చాత్యుల సాహిత్య దృష్టితో సమన్వయం చేసుకున్నారు. 
సంగీతం, చిత్రలేఖనం, శిల్పం, నాట్యంలాంటి కళలతత్వాన్ని చక్కగా ఆకళింపు 
చేసుకున్నారు. ఇన్ని విషయాలను గురించిన సమగ్ర పరిజ్ఞానంగల సత్యనారాయణగారు 
సాహిత్యాన్ని విమర్శించడానికి సరియైన అధికారి. అంతంత మాత్రపు సాహిత్య 
పరిజ్ఞానంతో సాహిత్యాన్ని విమర్శించడానికి పూనుకున్న వారి విమర్శలు అసమ(గ్రంగా, 
ఉపరితల స్పర్శ మాత్రంగా ఉండక తప్పదు. 


గో 


“06)8626000000111692016 19 (16 1008 - ౦ల12/66 1౫/౫6 010600 6౧- 
గం27041" అని 10181045 చెప్పినమాట పరమార్థము. విశ్వనాథవారు సాహిత్య 
సృష్టిలో, సాహిత్యాధ్యయనంలో చేసిన కృషిఫలమే ఆయన సాహిత్య విమర్శ. మార్గాలలో 
ఆయన మార్గం సర్వోతృష్ట మైనది. 

విశ్వనాథవారికి ప్రాచీనతపై ఎంత భక్తియో నవీనతపై అంత అనురక్తి. 
సంప్రదాయం అంటే ఎంత అభిమానమో ప్రయోగం అంటే ఎంత అభిమానమో 
అంత అభిలాష. సాహిత్య విషయంలో ఆయనది దేశకాలావధులను దాటిన విశాల 
దృష్టి. సాహిత్య సమీక్ష విషయంలో ఆయన అభిప్రాయాలు గమనింపదగినవి :- 


“శిల్పము కథాగతమై యుండును. కథను రచించుటలో కథయొక్క 
పౌర్వాపర్యములు విచారించి, కథయొక్క ఆయుపు పట్టులు తెలుసుకొని అది 
సువ్యక్తమగుటకు కొన్ని మెలకువలుపయోగించుట శిల్పమని చెప్పవచ్చును”. 

“కావ్యము వెదకి చూచిన ప్రత్యక్షరము, ప్రతిశబ్ద్బము, ప్రతివాక్యము, ప్రతి 
అలంకారము కావ్యరసోన్ముఖముగా పరుగెత్తుటకన్న మించిన మహా శిల్పము లేదు.” 


“ఒక కావ్యమునందు పరమమైన విషయము ఏకవాక్యత” 


“మహాకవియగుటకు రసభావముల తీర్పు, కథా నిర్మాణ శక్తి? కథా రచనాశక్తి 
లోకోత్తర స్థితియందుండవలెను. 

“ఒక దృష్టిలో చూచిన ఒక కవి యాధిక్యము తెలియును... ఒక కవియొక్క 
కవితను చదువుటకు సానుభూతి కావలయును. రెండవది బహు విషయములను 


సంయోజన పరచు కొనవలయును. తాను వలచినదియే రంభ, తాను మునిగినదియే 
గంగ కాగూదదు” 

విశ్వనాథవారి విమర్శన పద్ధతిలో శాస్త్రమున కంత స్థానమున్నదో, అనుభూతికి 
అంత న్థానమున్నది. కనుకనే ఆయన వినుర్శలు సహృదయతా సహకృతములై కవి 
హృదయాన్ని ఆవిష్కరిస్తూ స్వయంగా సాహిత్య పదవిని అందుకొంటున్నవి. మహాకవియే 
మహాకావ్యాన్ని విమర్శించడానికి అధికారి అని ఆయన విమర్శలు నిరూపిస్తున్నవి. 


ఉపన్యాసాలలో, వ్యాసాలలో, గ్రంథాలలో, పీఠికలలో విశ్శనాథవారి విమర్శ 
బహుముఖంగా వ్యాప్తి చెందినది. గ్రంథ రూపంలో వెలువడిన విమర్శలలో నాలుగు 
ప్రధానంగా ఉన్నవి - నన్నయగారి ప్రసన్న కథా కలితార్థ యుక్తి అల్లసాని వాని 
అల్లిక జిగిబిగి, ఒకడు నాచన సోమన్న శాకుంతలము యొక్క అభిజ్ఞానత. 


ప్రసన్నకథా కలితార్ధయుక్తి తన కావ్యంలోని ప్రధాన లక్షణమని నన్నయ 
పేర్కొన్నాడు. ఆ లక్షణాన్ని విశ్వనాథవారు వివరించి, నన్నయ రచించిన భారత 
భాగంలోని వివిధ కథలతో అన్వయించి చూపినారు. వ్యాస భారతంలో అనేక 
కథలున్నవి. ప్రతి కథకు ఒక పరమార్ధం ఉన్నది. నన్నయ ఆ కథలను తెలుగులో 
రచించేటప్పుడు ఆ పరమార్ధం ప్రసన్నం అయేలాగా చేసినాడు. కథ ప్రసన్నంగా 
సాగుతూ ఉంటే దాని వెంట దాని పరమార్ధము తేటపడుతూ ఉంటుంది. ఇది 
కథాకథనంలో విలక్షణమైన శిల్పము. వాక్యంలో విభిన్న శబ్దాల అర్ధాలు సుష్టుగా 
అవగతం అయినప్పుడు అఖండమైన వాక్యార్ధము ప్రసన్నమైనట్టు, కథాగతమైన 
వివిధాంశాలు చక్కగా అవగతం అయినప్పుడు కథయొక్క అఖండార్థం ప్రసన్న 
మవుతుంది. భారతంలోని కథల ఆయువుపట్టులను పట్టుకొని వాని అభివ్యక్తికి కథలోని 
ఇతరాంశాలు ఎలా సహకరిస్తున్నవో, ఆ కథలు అలా జరగడానికి మూలభూతమైన 
హేతువేమిటో విశ్వనాథవారు నిరూపించినారు. నన్నయ కథన శిల్చమును గురించి 
యిట్టి పరిశీలన యింతకు పూర్వం ఎవ్వరూ చేయలేదు. అపూర్వము, ఆశ్చర్యకరము 
అయిన ఈ కథనశిల్ప దర్శనము విశ్వనాథవారి ప్రతిభా సమున్న్మేషము. 

గాంధారీ వివాహము, గరుడోపాఖ్యానము, యయాతి చరిత్ర, సౌకన్యోపా 
ఖ్యానము మొదలైన కథలలోని రహస్యాలను వివరిస్తూ విశ్వనాథవారు అవిష్కరించిన 
నన్నయ కవితా శిల్చవైభవము కావ్య విమర్శలో క్రొత్త మార్గాన్ని నెలకొల్పినదని 
చెప్పవచ్చును. నన్నయగారి రచన రసప్రధానమైనదని, సర్వకావ్యాంగా లను ఆయన 
రసాభిముఖంగా అనుసంధిస్తారని విశ్వనాథ వారు నిరూపించినారు. నన్నయ 
లోకజ్ఞతను, అనంతముఖమైన రచనాశిల్పాన్నిి ఛందోమర్శజ్ఞతను, నానారుచిరార్థ 
సూక్తినిధిత్వాన్ని, తెలుగు నుడికారాన్ని విశ్వనాథవారు అపూర్వమైన పక్కీలో నిరూపించి 
తమ కావ్యమర్శజ్ఞతను ప్రదర్శించినారు. నన్నయ భారతాన్ని అధ్యయనం చేయటానికి 
అపూర్వమైన పంథాను ప్రతిష్టించినారు... 

అల్లసానివాని అల్లిక జిగిబిగి అని ప్రసిద్ధంగా ఉన్న చాటు పద్య పాదానికి 
విశ్వనాథవారు నవీనమైన వ్యాఖ్యానం చేసినారు. ఈ మాట అల్లసాని పెద్దన పద్యరచనకు 
సంబంధించినదనే అభిప్రాయం సామాన్యంగా ఉన్నది కాని ఈ అల్లిక జిగిబిగి 
పెద్దన ప్రబంధ నిర్మాణానికి మొత్తంగా వర్తిస్తుందని విశ్వనాథవారు నిరూపించినారు. 
మను చరిత్రలో వస్వెక్యం లేదనే విమర్శ ప్రచురంగా ఉన్నది. మనుచరిత్రలో మూడు 
తరాల కథ ఉన్నది. ఈ కథలోని ఐక్యం ఏమిటో విశ్వనాథవారు నిరూపించినారు. 
మనుచరిత్ర అసలు పేరు స్వారోచిష మనుసంభవము. స్వారోచిషుడు అనే మనువు 
సంభవించడానికి మూడుతరాల కథ ఎలా అవసరమో విశ్వనాథవారు నిరూపించినారు. 
మానవుల వర్తనను తీర్చిదిద్దనలసినవాడు మనువు. అట్టి మనువు జీవ సంపుటి యందు 
ఏయే మహాగుణములు ఉండవలెనో, ఆ మహాగుణాలు సమకూర్చడానికి కావలసిన 
సామగ్రి యేదో అది అంతా పెద్దన తన కావ్యంలో సమకూర్చినాడు. దివ్యత్వ మానవత్వ 
లక్షణముల సమ్మేళనంవల్ల అవతరించిన స్వారోచిష మనువు మానవలోక పాలనకు 
యోగ్యత సంతరించుకొనగలడు అనే కావ్య పరమార్శానికి అభిముఖంగా పెద్దన కథను 
చక్కగా అల్లిన శిల్పాన్ని విశ్వనాథవారు ప్రతిభాన్వితంగా ప్రదర్శించినారు. 

ప్రవరుడు, వరూధిని మొదలైన పాత్రలను చిత్రించడంలో పెద్ధన ప్రదర్శించిన 
నైపుణిని కూడా విశ్వనాథవారు అద్భుతంగా నిరూపించినారు. ప్రవరుడు ధర్మనిష్టగల 
గృహమేధి. పరమ సుందరుడు, సౌందర్య దృష్టికలవాడు. భోగవిముఖుడు కాడు; 
స్వకాంతా భోగ సుముఖుడు. వరూధిని అనన్య కాంత; అన్యపురుష చిత్తకాదు పరమ 
సుందరుడైన పురుషుడు ఆమె భావనలో ఉన్నాడు. అట్టివాని కోసం ఆమె నిరీక్షిస్తున్నది. 
ప్రవరుడట్టివాడు. ఆమె అతనితో భోగింప గోరినది. ప్రవరుడే అన్న ప్రత్యయంతో 
మాయా ప్రవరునితో భోగించి సంతానవతి అయినది. ఈ గ్రంథం చివరి భాగంలో 
విశ్వనాథవారు చేసిన ఆనందమీమాంస సామాన్యులు చేయగలిగింది కాదు. మను 
చరిత్రపైన వెలువడిన విమర్శలలో విశ్వనాథవారి గ్రంథం పరమోత్తమమైనది అనటంలో 
సందేహం లేదు. కావ్యానికి రసమేకాక రసేతరమైన పరమార్థం కూడా ఉన్నదనీ, 
మహాకవి రసానికీ ఆ పరమార్శానికీ అభిముఖంగా కావ్యాంగాలను సంధిస్తూ 
ఉంటాడని, ఈ దృశమైన శిల్పాన్ని దర్శించటమే ఉత్తమ విమర్శ అని విశ్వనాథవారి 
అభిప్రాయం. 


ఒకడు నాచన సోమన్న అనే విమర్శ గ్రంథంలో విశ్వనాథవారు నాచన 
పోమనాథుని నవీన గుణ సనాథత్వాన్నీీ సంవిధాన చక్రవర్తిత్వాన్ని చక్కగా 
నిరూపించినారు. సోముని ఉత్తర హరివంశంలో పరస్పరం అసంబద్ద్ధాలుగా కనబడే 
కొన్ని కథలు మాత్రమే రచింపబడినవి. ఈ కథలలో ఉన్న ఏక వాక్యతా స్వరూపాన్ని 
విశ్వనాథవారు నిరూపించినారు. ఉత్తర హరివంశము విష్ణు పారమ్యాన్ని బోధించే 
కావ్యము. నరకాసురవధ, విప్రకుమారులను బ్రతికించడం, ఘటాకర్ణునకు ఇంద్రపదవి 
ఇవ్వడం, పౌంద్రక వాసుదేవుని, హంసడిభకులను సంహరించడం. బాణాసుర కథ 
మొదలైన వృత్తాంతాలన్నీ విష్ణు పారమ్యాన్ని బోధించేవే. సోమన్న వీటినే గ్రహించడం 
ద్వారా ఖండ ఖండాలుగా కనిపించే కథలకు అఖండార్థం ఏర్పడినదని విశ్వనాథవారు 
వివరించారు, విష్ణువు విశ్వాంతరాళంలోని సర్వగోళాల మీద ఆధిపత్యం కలవాడు. 


లోకంలోని జనన మరణాలు ఆయన ఆధీనంలో ఉంటవి. 
క్‌. 


ఇంద్రాదులను ఆయనయే నియమిస్తాడు. దుష్ట శిక్షణ, లోక స్థితి కారత్వం 
ఆయన కర్తవ్యాలు. పై కథలలో నాచన సోమన విష్ణువుయొక్క ఈ లక్షణాలను 
ధ్వనింపజేసి తన కావ్యానికి విష్ణు పారమ్య రూపమైన యేకవాక్యత సాధించి సంవిధాన 
చక్రవర్తి అయినాదని విశ్వనాథవారు నిరూపించినారు. ఊర్వశీ నరకాసురుల 
సంవాదంలోని శిల్పం, సత్యభామ యుద్ధంలోని రస సంసృష్టి, జనార్దన రాయబారంలోని 
పరమార్థం, నరకాసురుని కథకు ఖగోళ శాస్త్రపరంగా చేసిన వ్యాఖ్యానం విశ్వనాథవారి 
విమర్శనా వైభవానికి నిదర్శనాలుగా ఉన్నవి. 


విశ్వనాథవారి కవి హృదయజ్ఞతకు కావ్య మర్శజ్ఞతకు పరమోత్తమ నిదర్శమైన 
గ్రంథం శాకుంతలము యొక్క అభిజ్ఞానత. 


మహాకవులు శబ్దాలను సామాన్య పాఠకుల కోసం రూఢార్థంలోను ప్రాఢులైన 
తత్వాన్వేషకుల కోసం యౌగికార్థంలోను ప్రయోగిస్తారని విశ్వనాథవారు, కాళిదాసు 
శాకుంతలాన్ని పరిశీలిస్తూ నిరూపించినారు. శాకుంతల నాటక కథలో దుష్యంతుని 
విసశ్చితి ఆయువుపట్టు. ధర్మారణ్యంలో గజం ప్రవేశించడం ఈ విసభ్చితికి వ్యంజకము 
“గజతి మాద్యతి ఇతి గజః” - మదించునది గజము. మదము విసల్షితికి హేతువు. 
శాకుంతలమున ప్రధాన రసము శృంగారము. దుష్యంతుని యొక్క విస్కృతివల్ల దానికి 
విచ్చిత్తి ఏర్పడుతుంది. అలా ఏర్పడకుండా కాళిదాసు ఈ విస్కృతి లక్షణాలన్నీ విచిత్రంగా 
నిరూపించినాడు విసృృతికి కారణం దుర్వాస శాపము. అది దుష్యంతుని అంతః కరణలో 
ఒక అంశాన్ని మాత్రమే స్పృశించింది. లౌకికమైన మనస్సు మాత్రమే శాపానికి గురి 
అయినది. తక్కిన అంతఃకరణం జాగృతంగా ఉన్నది. “సతాంహి సందేహ పదేషు 
వస్తుషు ప్రమాణ మంతఃకరణ ప్రవృత్తయళొ అని కాళిదాసు దుష్యంతునిచే పలికించినాడు. 
శకుంతల తొలిసారి కనబడినప్పుడు ఆమె క్షత్ర పరిగ్రహయోగ్య అని అంతఃకరణము 
చెప్పగా దుష్యంతుడామెను భార్యగా గ్రహించినాడు. రెండవసారి సభలో కనబడినప్పుడు 

మనస్సు విస్కృతి వశమై ఉండుటవల్ల ఆమె స్వీకార్య అని అంతఃకరణం చెప్పలేదు. 
దుష్యంతుడామెను నిరాకరించినాడు. 

ప్రీణా మశిక్షిత పటుత్వ మమానుషీషు 

సందృశ్యతే కిముత యాః ప్రతిబోధవత్యః 

ప్రాగంతరిక్ష గమనాత్‌ స్వమత్య జాత 

మన్రైర్విజైః పరభృతాః ఖలు పోషయంతి” 


అనే శ్లోకంలో దుష్యంతుని శకుంతలా వృత్తాంత జ్ఞానం తొంగి చూస్తున్నది. 
అది అతని అంతఃకరణంలో మెదలుతున్నది గాని విసళశ్చితి వివశమైయున్న 
మనసులోనికి రావడంలేదు, ఈ ఘట్టంలో విసళ్చితి పాలబడిన మనసు, జాగృతమై 
ఉన్న అంతఃకరణం ఎలా జంటగా ప్రవర్తిస్తున్నవో కాళిదాసు అద్భుతంగా ప్రదర్శించి 
నాదని విశ్వనాథవారు వివరించినారు. 


నాందీ శ్లోకంలో నాటకకథా నిర్మాణ లక్షణం ఎలా వ్యంగ్యం చేయబడినదీ, 
నాటకములో శివస్వరూపం, అంతఃకరణ లక్షణం, సత్పురుష లక్షణం. శృంగార రస 
స్వరూపం ఏ విధంగా నిరూపితమైనదీ, విదూషకుడు దుష్యంతుని మనఃస్థానీయుడని 
చెప్పడానికి ఎలా అవకాశం ఉన్నదీ విశ్వనాథవారు ఆశ్చర్యకరమైన ప్రతిభతో 
నిరూపించినారు. కాళిదాసుని శాకుంతల నాటకం మీద వెలువడిన విమర్శలలోకెల్ల 
విశ్వనాథవారి గ్రంథం ఉత్తమోత్తమమైనదని చెప్పడానికి ఏమాత్రం శంకించ నక్కరలేదు. 

“విశ్వనాథ సాహిత్యోపన్యాసము' లనే వ్యాస సంపుటిలో కూడా వారి విమర్శనా 
దక్షతను ప్రదర్శించే వ్యాసాలు ఉన్నవి కాళిదాస భవభూతులు, శాంత కరుణరసములు, 
మహాభారత రామాయణములు అనే వ్యాసాలలో వారు చేసిన నిశిత పరిశీలనలు, 
తేల్చిన నిర్ణయాలు వారి సాహిత్య శాస్త్ర పరిజ్ఞానానికి, హేతుబద్ధ వివేచనకు 


నిదర్శనాలుగా ఉన్నవి. “రామాయణ మహాభారతములు అజ్ఞుడైన మానవునినుండి , 
తలే 


పరమ విజ్జుడైన మానవుని వణకు సమాకర్షింపబడుటకు యోగ్యమైన సర్వాల్బ్ప మహా 
'స్షుయా 

విషయ లక్షణ సామగ్రీ సంపూర్ణమై యున్నవి.” అని వారు నుడివిన మాట 

మహాగ్రంథములను విమర్శింప బూనేవారికి కనువిప్పు కలిగించగల మహోపదేశము. 


“క్రావ్యపరీమళము” అనే (గ్రంథంలో ప్రాచీన ప్రబంధాలనుండి ఎన్నిక 
చేయబడిన పద్యాలకు విశ్వనాథవారి రసవత్‌వ్యాఖ్యానాలు కలవు. “సాహిత్య సురభి” 
అనే గ్రంథంకూడా ఇటువంటిదే. కావ్యానందము అనే గ్రంథంలో వారుచేసిన సాహిత్య 
మీమాంసకూడా వారి ప్రగాఢ కావ్యపరిశీలనకు లక్ష్యంగా ఉన్నది. 

పత్రికలలోను, విజ్ఞాన సర్వస్వాలలోను, వ్యాసాల రూపంలోను పెక్కు 
[గ్రంథాలకు పీఠికల రూపంలోగూడ విశ్వనాథవారు చేసిన విమర్శలు లెక్కకు మిక్కిలిగా 
ఉన్నవి. తెలుంగులో సాహిత్య విమర్శ విశ్వనాథవారి చేతులలో సంపూర్ణ వికాసాన్ని 
పొందినదని చెప్పవచ్చును. ఆయన తరచి చూచిన దానికంటె ఎక్కువ లోతుగా కావ్యాన్ని 
తరచి చూడటం సాధ్యంకాదేమో అనిపిస్తుంది. ఒక్కొక్క కావ్యంలో ఆయన ఉన్నవని 
చూపిన రహస్యాలు నిజంగా ఉన్నవా అని శంకించేవారు, ఆ రహస్యాలన్నీ ఆయన 
ప్రతిభా విలాసాలే కాని ఆ కావ్యాలలో ఉన్నవి కావని భావించే వారు ఉన్నారు. 
అలాంటి వారికి ఆయన సమాధానాలు - 


“ఇది యంతయు కల్పనయని చెప్పుటకు చాల వీలున్నది. కల్పనకాదు. 
విచార లక్షణము. అందుకనియే, 'వ్యాఖ్యానతో విశేష ప్రతిపత్తిః, నహి సందేహాద 
లక్షణమ్‌” అన్నారు. 


“ఇట్టి యర్ధములు చెప్పినపుడు కొందరు నేడు విజ్ఞులైన వారు కూడ నీవు 
చెప్పిన యర్ధ్థములు కవి యుద్దేశించినవి కావందురు. ఇట్లన్నవో కాళిదాసాదులందు 
చెప్పెడి విశేషములన్నియు వ్యర్థములగును వట్టి తాత్పర్యమే నిలుచును. వ్యంగ్యాదులకు 
-ధ్వనులకు ప్రసక్తి లేకుండ పోవును. కవితారచన మన్నదియొక విద్య కాకపోవును. 


బహువిధములైన శిల్చ్పముల ప్రసక్తి లేక పోవును;” 

విశ్వనాథవారి విమర్శల పరమార్ధము భావుకులైన విద్వాంసులే గ్రహింపగలరు. 
సామాన్యులకు వానిని వివరించి చెప్పవలసియే ఉంటుంది. ఆయన కవిత యెంత 
ప్రాధమో విమర్శయు అంత ్రాఢము. 


ప్రాచీన నవీన కావ్యాలపైన, సాహిత్య ప్రక్రియలపైన, పరిశోధన రూపంలో, 
పరిశీలన రూపంలో సమీక్షారూపంలో వ్యాఖ్యానాల రూపంలో విమర్శ విసృతంగా 
జరిగినది. గ్రంథాలు, వ్యాస సంపుటాలు, పత్రికావ్యాసాలు, పీఠికలు అసంఖ్యాకంగా 
వెలసినవి. 


నన్నయ్య అనువాదపద్ధతి, కథాకథన నైపుణి, వర్ణనాశక్తి, రసపోషణ, 
పాత్రచిత్రణ, లోకజ్జత, శైలి మొదలైన విషయాలను సోదాహరణంగా వివరిస్తూ 
ఆచార్య దివాకర్ల వేంకటావధానిగారు “నన్నయ భారతము” అనే గ్రంథాన్ని ప్రకటించారు. 


తిక్కన సోమయాజి కవితా వైభవాన్ని, రచనా పరమార్శాన్ని వివరిస్తూ “తిక్కన 
- భారతము” అనే గ్రంథాన్ని భూపతి లక్ష్మీనారాయణ రావు గారు ప్రకటించినారు. 
కాళూరి వ్యాసమూర్తిగారు “తిక్కన కళా సామ్రాజ్యము” అవే గ్రంథంలో తిక్కన కథా 
పాత్ర చిత్రణ శిల్పాలు వివరించారు. “తిక్కన కావ్యశిల్పము” అనే సిద్ధాంత (గ్రంథంలో 
దాక్టరు కేతవరపు రామకోటి శాస్త్రి గారు నిర్వచనోత్తర రామాయణంలోను, భారతంలోను 
ప్రదర్శించిన కావ్యకళా నైపుణిని సమీక్షించినారు. తెలుగు భారతాన్ని స్వతంత్ర కావ్యంగా 
పరిశీలించవలసినదేనని వ్యాసభారతంతో పోల్చి చూడటం సమంజసం కాదని డా! 
శాస్రిగారు చెప్పినమాట సమంజసమే అనిపిస్తుంది. 


కవిత్రయ కవితా విమర్శ సమష్టిగా చేసిన గ్రంథాలలో కోరాడ రామకృష్ణయ్య 
గారి ఆంధ్రభారత కవితా విమర్శనము, గుజ్జం వెంకట సుబ్బరామయ్యగారి “కవిత్రయ 
కవితా విమర్శనము” పేర్కొనదగినవి. ఆంధ్ర సారస్వత పరిషత్తు వారు ప్రకటించిన “ 


మ్‌ 


ఆంధ్ర మహాభారతోపన్యాసములు” పలువురు విద్వాంసులు భారతమందలి ఆయా 
పర్వముల రచనను సమీక్షించిన వ్యాసములతో కూర్చబడిన గ్రంథము. 


నన్నెచోడుని కవితపై వెలసిన తొలివిమర్శ గ్రంథము శ్రీపాద లక్ష్మీపతి 
శాస్రిగారి “నన్నెచోడదేవ కుమార సంభవ విమర్శనము”. ఆంధ్రప్రదేశ్‌ సాహిత్య 
ఆకాడమీవారు నిర్వహించిన పోటీలో పాల్గొన్న వేదం వెంకటరాయ శాస్త్రి, అమరేశం 
రాజేశ్వర శర్మ రచించిన “నన్నెచోడుని కవిత్వం” అనే గ్రంథాలు, తిమ్మావజల కోదండ 
రామయ్య గారి “కవిరాజ శిఖామణి” నన్నెచోడుని ప్రతిభను చక్కగా ప్రదర్శించినవి. 
“కుమార సంభవ తత్వము” అనే పేరుతో వేదాల తిరువెంగళాచార్యులవారు ప్రకటించిన 
(గ్రంథం నన్నెచోడని కవితా శిల్పాన్ని సర్వధా నిరసించినది. 


తిక్కన శిష్యుడైన కేతనను గురించి డాక్టర్‌ హరి శివకుమార్‌ 'కేతని అనే 
సిద్ధాంత [గ్రంథంలో సమగ్ర పరిశీలన చేసినారు. మారనపై డాక్టర్‌ జి. వి. 
సుబ్రహ్మణ్యంగారు కావించిన సునిశిత పరిశోధన ఫలితాలు “ప్రథమాంధ్ర 
మహాపురాణము” అనే (గ్రంథంగా ప్రకటింపబడినవి. ఈ (గ్రంథంలో డా॥ 
సుబ్రహ్మణ్యంగారి శాప్రీయము, నిశితము అయిన పరిశీలనా శక్తి సువ్యక్తమయినది. 


నాచన సోమనాథుని, ఎజ్టాప్రెగ్గడను తులనాత్మకంగా పరిశీలించిన తొలి 
(గ్రంథం వేలూరి శివరామ శాస్త్రిగారి “సోముడు”, ఈ విషయంలో సమగ్రము, 
గంభీరమూ అయిన పరిశోధన చేసినవారు డాక్టర్‌ పి. యశోదారెడ్డిగారు. వారి 
తెలుగులో హరివంశములు' అనే గ్రంథము వారి పరిశోధనా ప్రాగల్వానికి నిదర్శనంగా 
ఉన్నది. సమకాలికులైన ఇరువురు మహాకవులు రచించిన సమానవస్తుకములైన 
గ్రంథాలను నిష్పాక్షికంగా కూలంకషంగా పరిశీలించిన విమర్శ గ్రంథాలలో డాక్టర్‌ 
యశోదారెడ్డిగారిదే మొదటిది అనవచ్చును. . 

శ్రీనాథకవి సార్వభౌముని గూర్చి వెలువడిన విమర్శ సాహిత్యము కొంత 
విస్సృతంగానే ఉన్నది. గడియారం వెంకట శేషశాస్త్రిగారి “శ్రీనాథుని కవితా 
సామాజ్యము, ఉస్మానియా విశ్వవిద్యాలయ విద్యార్థులు సమకూర్చిన 
శ్రీనాథభారతము”, కుందూరి ఈశ్వర దత్తుగారి “శ్రీనాథ మహాకవి” చిలుకూరి 
పాపయ్యశాస్త్రిగారి “శ్రీనాథ కృతి సమీక్ష పేర్కొనదగినవి. డాక్టర్‌ కొర్ల పాటి 
(శ్రీరామమూర్తిగారి “శ్రీనాథుడు” అనే సిద్ధాంత గ్రంథం ప్రత్యేకంగా పేర్కొనదగినది. 


పోతన్నపై వెలసిన విమర్శ (గ్రంథాలలో పేర్ళొనదగ్గవి ఆంధ్ర సారస్వత 
పరిషత్తువారు విద్వాంసులచే వ్రాయించి ప్రచురించిన “ఆంధ్ర మహా భాగవతో 
పన్యాసములు”, తుమ్మలపల్లి రామలింగేశ్వరరావుగారి “'పోతన్నగారి సహజ 
పాండిత్యము”, ఖండవల్లి సూర్యనారాయణశాస్త్రిగారి “పోతన మహా భాగవత రచని, 
డాక్టర్‌ ప్రసాదరాయ కులపతిగారి ' ఆంధ్ర భాగవత విమర్శ. పోతన్న పై రచించబడిన 
విమర్శలలో అత్యుత్త మైనది, సమగ్ర సుందరమైనది డాక్టర్‌ ధూళిపాళ శ్రీరామమూర్తిగారి 
“శ్రీమదాంధ్ర మహాభాగవతాను శీలనము” అనే సిద్ధాంత గ్రంథము. పోతన కథా 
కథన శిల్పము, భావుకత, వర్ణనానైపుణి, అలంకారముల తీర్పు, రస పాత్రపోషణ 
హృదయంగమంగా ఈ గ్రంథంలో వివరించబడినవి. సహజ పాండిత్యుడైన పోతనగారి 
ప్రౌఢ కవితా శిల్పస్వరూపాన్ని తెలుగు వారికి తొలిసారిగా ప్రదర్శించిన ఉత్తమ విమర్శ 
గ్రంథమిది. 

అల్లసాని పెద్దనను గూర్చిన విమర్శలలో జనమంచి శేషాద్రి శర్మగారి 'మనుచరిత్ర 
హృదయావిష్మరణము', దాక్టర్‌ పలా దుర్గయ్యగారి “చతుర వచోనిధి” పేరొనదగినవి. 
మనుచరిత్రలోని దృశ్య కావ్య పద్దతిని, కావ్య సందేశాన్ని చతుర వచోనిధిత్వాన్ని 
దాక్టర్‌ దుర్ణయ్యగారు పరమ భావుకతతో నిరూపించినారు.. 


స్‌! 


నంది తిమ్మనపై వెలువడిన 'పారిజాతాపహరణ పర్యాలోచనము”' మంచి 
విమర్శ గ్రంథము. ఇందులో డాక్టర్‌ యశోదారెడ్డిగారు తిమ్మన కవిత్వ పాండిత్యాలను 
నిశితంగా పరిశీలించినారు. కన్నడంలోని రుద్రభట్టు జగన్నాథ విజయమును తిమ్మన 
అనుసరించలేదని, ఇరువురు కవులు హరివంశాన్ని అనుసరించారని శ్రీమతి రెడ్డిగారు 
నిరూపించినారు. 

ఆముక్తమాల్యద పై వెలసిన [గ్రంథాలలో వెల్దండ ప్రభాకరామాత్యుల 
'ప్య్యూలోకనము,, డాక్టర్‌ తుమ్మపూడి కోటీశ్వర రావుగారి 'ఆముక్తమాల్యదా సౌందర్యము” 
పేర్కొనదగినవి. డాక్టర్‌ కోటీశ్వరరావుగారి గ్రంథంలో రసము, కథాకథనము, 
నిర్మాణము, మార్మికత, బుతువర్ణనలు, మతవిషయము మున్నగు అంశములు 
ప్రతిభాన్వితంగా విపులంగా విమర్శింపబడినవి. 

రామరాజ భూషణునిపై పలువురు పండితులు రచించిన వ్యాసములు “భూషణ 
కిరణావళి” అనే పేరున ప్రకటించబడివి. 'వసుచరిత్ర సాహితీ సౌరభము” అనే 
పుట్టపర్తి నారాయణ చార్యులవారి ఉపన్యాస సంకలనంలో రామరాజ భూషణుని 
ఉక్తి చమత్కారము, పద ప్రయోగనైపుణి, పద్య రచనా శిల్పం, కథాకల్పన, సంగీతాది 
విద్యా రహస్యజ్ఞత వివరింపబడినవి. 

రాయల యుగంలో వర్ధిల్లిన అప్టదిగ్గజములనబడే కవులను గూర్చిన గ్రంథాలలో 
ఉస్మానియా విశ్వవిద్యాలయాంధ్ర శాఖ పక్షాన ప్రకటించబడిన “అష్టదిగ్గజములు, 
విన్నకోట మాధవరావుగారి 'కావ్యరీతులు”, శిష్టా లక్షీకాంత శాస్త్రిగారి 
“విజయనగరాంధ్రకవులు”, వంగల శ్రీ రామావధానిగారి 'ప్రబంధభావ ప్రకాశిక 
పేర్ళొనదగినవి. ఈ సందర్భంలోనే ప్రత్యేకంగా చెప్పుకోదగ్గవి దాక్టర్‌ పల్లా దుర్గయ్యగారి 
“ప్రబంధ వాజ్మయ వికాసము, పుట్టపర్తి నారాయణాచార్యులవారి “ప్రబంధ నాయికలు” 
కేశవపంతుల నరసింహశాస్రిగారి (ప్రబంధ పాత్రలు” 

యువభారతివారు విద్వాంసులచే వ్రాయించి ప్రకటించిన 'కావ్యలహరి' 
'ప్రతిభాలహరీ', కూడా ఇక్కడ పేర్కొనదగినవి. 


వేమనను గురించి వెలువడిన గ్రంథాలలో ముఖ్యంగా చెప్పుకోదగ్గవి 
వంగూరి సుబ్బారావుగారి 'వేమని, రాళ్ళపల్లి అనంత కృష్ణశర్మగారి “వేమన చరిత్ర. 

కొన్ని సాహిత్య ప్రక్రియలను గురించి, కావ్యాంగాలను గురించికూడ 
విపులములయిన విమర్శ (గ్రంథాలు వెలువడినవి. 


జానపద సాహిత్యాన్ని గురించి ప్రచురింపబడిన [గ్రంథాలలో టేకుమళ్ళ 
అచ్యుతరావుగారి 'ఆంధ్రపదములు - పాటలు”, తెలుగు భాషాసమితి బహుమతి 
పొందిన హరి ఆదిశేషువుగారి “జానపద గేయవాజ్బయ పరిచయము”, నేదునూరి 
గంగాధరంగారి 'జానపదగేయ వాజ్మయ వ్యాసావళి”, డాక్టర్‌ బిరుదురామరాజుగారి 
“తెలుగు జానపదగేయ సాహిత్యము” అనే సిద్దాంత [గ్రంథము ముఖ్యమైనవి. 


యక్షగానములపై డాక్టర్‌ యస్‌. వి. జోగారావుగారి “యక్షగాన 
వాబ్బయచరిత్ర”, ద్విపద వాజ్బయంమీద దాక్టర్‌ జి. నాగయ్యగారి 'ద్విపద వాజ్బయము” 
అనే సిద్ధాంతగ్రంథాలు వెలువడినవి. వచన వాజ్మయం మీద దాక్టర్‌ యమ్‌. 
కులశేఖరరావుగారి “ఆంధ్రవచన వాజ్బయము - ఉత్పత్తి వికాసములు” అనే సిద్ధాంత 
(గ్రంథము. ఉదాహరణ కావ్యాలమీద నిడదవోలు వెంకటరావుగారి “ఉదాహరణ 
వాబ్బయము” వెలువడినవి. 


వివిధ రసములను గురించి కూడ ప్రత్యేక గ్రంథములు ప్రకటింపబడినవి. 

ముట్నూరి సంగమేశంగారి 'తెలుగు హాస్యము, మాణిక్యం వేదవల్లి తాయారమ్మగారి 

“తెలుగు సాహిత్యములో హాస్యరసము”, మునిమాణిక్యం నరసింహారావుగారి “మన 

హాస్యము” అనే గ్రంథాలు హాస్యరస స్వ స సరూపభేదాలను చక్కగా విశ్లేషించి, తెలుగు 
ఎం 


సాహిత్యానికి అన్వయించి చూపినవి. డాక్టర్‌ జి.వి. సుబ్రహ్మణ్యంగారి “వీరరసము” 
అనే గ్రంథం సాహిత్య అకాడమీ బహుమతి పొందినది. వీరరస స్వరూపాన్ని, 
తద్భేధాలను విపులంగా చర్చించి, ఆంధ్ర సాహిత్యంలో వివిధ కావ్యప్రక్రియలలో 
వీరరస భేదాలను దాక్టర్‌ సుబ్రహ్మణ్యంగారు నిపుణంగా నిరూపించినారు. 

కావ్యాంగాలలో ఒకటి అయిన ఛందస్సును గూర్చి డాక్టర్‌ పాటిబండ 
మాధవశర్మగారు “ఆంధ్ర మహాభారతము - ఛందః శిల్పము” అనే సిద్ధాంత గ్రంథాన్ని 
ప్రకటించినారు. ఛంద స్తత్వం, ఛంధోంగాలు, ఛంధోవృత్తిరీతులు మొదలయిన అంశాలు 
శరీర జీవ మనస్తత్వశాస్తాల ఆధారంతో నిర్ణయించి, ఆంధ్ర మహా భారతంలో 
వివిధ చృందములు ఎలా వస్తురస భావానుకులంగా నిర్మింపబడినవో డాక్టర్‌ శర్మగారు 
పరిశీలించినారు. 

తెలుగులో వెలువడిన విమర్శ సాహిత్యాన్ని నమీక్షిస్తూ డాక్టర్‌ 
యస్‌. వి. రామారావుగారు ప్రచురించిన 'తెలుగులో సాహిత్య విమర్శ” అనే సిద్ధాంత 
[గ్రంథం ప్రకటితమైనది. తెలుగు సాహిత్యం ఆరంభమైన నాటినుండి నేటివరకు విమర్శ 
ఎలా అవతరించి వికసించి, విస్తరించిందో ఈ గ్రంథంలో విపులంగా చర్చించబడినది, 

సాహిత్య లక్షణాలను వివరిస్తూ పెక్కు లక్షణ గ్రంథాలు కూడా వెలువడినవి. 
సంస్కృతాలంకార గ్రంథాల అనువాదాలు పెక్కు ప్రకటింపబడినవి. వాటిలో చెలమచెర్ల 
రంగాచార్యులవారి ' ప్రతాపరుద్ర యశోభూషణము,, వేదాల తిరువెంగళాచార్యులవారి 
'కావ్యాలంకారసూత్రవృత్తి, “ధ్వన్యాలోకము”, జమ్మలమడక మాధవరామశర్మగారి 
'రస గంగాధరము, 'ధ్వన్యాలోకము', 'నాట్యవేదము? ధరణికోట వెంకట సుబ్బయ్యగారి 
“రసగంగాధరము,, శేట్టలూరి వేంకట రావువ అయ్యంగారి “కావ్యాత్మి, 
దాక్టర్‌.పి. యస్‌. ఆర్‌. అప్పారావుగారి “నాట్యశాస్త్రము”' ముఖ్యంగా పేర్కొనదగినవి. 
“నరసభూపాలీయము” నకు సన్నిధానం సూర్యనారాయణశాస్త్రిగారి వ్యాఖ్యానము 


విద్యార్థులకు మిక్కిలి ఉపయోగకరము. స్వతంత్రంగా రచించబడిన లక్షణ (గ్రంథాలలో 

జొన్నలగడ్డ సత్యనారాయణ మూర్తిగారి 'సాహిత్య తత్త్వవిమర్శనము, విన్న కోట 
మాధవరావుగారి “కావ్యశిల్పము, విశ్వనాథ సత్యనారాయణగారి “కావ్యానందము), 
ఆచార్య పింగళి లక్ష్మీకాంతంగారి “సాహిత్య శిల్ప సమీక్ష” ఆచార్య కె.వి. ఆర్‌ . 
నరసింహంగారి 'సాహిత్యదర్శనము” పేర్కొనదగినవి. 

వ్యాససంపుటములుగా వెలువడిన విమర్శ యెంతో కలదు. నదకుదుటి 
వీరరాజుగారి “విమర్శ తరంగిణి, ఇంద్రగంటి హనుమచ్చాస్తిగారి' వ్యాసావళి ఆచార్య 
ఖండవల్లి లక్ష్మీరంజనంగారి 'లక్ష్మీరంజన వ్యాసావళి, ముట్నూరి కృష్ణారావుగారి 
“సమీక్ష, శిష్టా రామకృష్ణశాస్రిగారి 'విమర్శ వ్యాసములు”, ఆచార్య పింగళి లక్ష్మీ 
కాంతంగారి 'గౌతమ వ్యాసములు”, పిల్లలమళట్టి హనుమంతరావుగారి “సాహిత్య 
సమాలోచనము, దేవులపల్లి రామానుజరావుగారి 'నవనీతము, 'వ్యాసమంజుషు, 
రాళ్ళపల్లి అనంత కృష్ణశర్మగారి “సారస్వతాలోకము,, బూర్జ్డుల రామకృష్ణరావుగారి 
* “సారస్వత వ్యాస ముక్తావళి” డాక్టర్‌ యస్‌. వి. జోగారావుగారి 'సప్తతంతువు), 
భూపతి లక్షీనారాయణరావుగారి 'కావ్య దర్శనము, దాక్టర్‌ కేతవరపు రామకోటి శాస్త్రిగారి 
'నైమిశము”, కాటూరి వేంకటేశ్వరరావుగారి 'సాహిత్య దర్శనము, గుంటూరి శేషేంద్ర 
శర్మగారి 'సాహిత్యకౌముది, డాక్టర్‌ జి.వి.సుబ్రహ్మణ్యంగారి “సారస్వత సౌరభము, 
“'నవ్యాలోకము), కాళూరి హనుమంతరావుగారి 'సాహితీజగతి, “వాజ్మయ 
సమాలోచనము, క్రొత్త సత్యనారాయణ చౌదరిగారి “సాహితి”, డాక్టర్‌ జి.వి. 
కృష్ణారావుగారి “ఉదబిందువులు, తిరుమల రామచంద్రగారి “సాహితీ సుగతుని 
స్వగతం”, యువభారతివారు ప్రచురించిన 'మహతి, “రచని, 'వికాసలహరి, 
కళాస్రవంతివారి 'సాహితీ మంజూష మొదలయినవిపేర్కొన దగినవి. 

గ 
ఇంతవరకు పేర్కొనబడిన విమర్శ సాహిత్యం అంతా ముఖ్యంగా ప్రాచీన 


కావ్యాలకు సంబంధించినది. ఆధునిక సాహిత్యాన్ని గురించిన విమర్శ కూడా 
“|. 


తగుమాత్రంగా ప్రచురింపబడినది. ఎక్కువ భాగం కవిత్వానికి సంబంధించినదిగనే 
ఉన్నది. నవల, నాటకం, నాటిక, కథానికలాంటి ప్రక్రియలమీద విమర్శ 
ఉండవలసినంతగా లేదని చెప్పవచ్చును. 

ఆధునిక సాహిత్యం అంటే కందుకూరి వీరేశలింగం పంతులుగారితో 
ప్రారంభమైన సాహిత్యం అన్నమాట. ఆయన నాటినుంచి సృష్టియైన సాహిత్యాన్ని 
గురించి, ఆ సాహిత్యాన్ని సృష్టించిన రచయితలను గురించి పరిశోధన రూపంలోను, 
విమర్శనరూపంలోను కొంత వాజ్మయం వెలువడినది. 


వీరేశలింగం పంతులుగారి మీద డాక్టర్‌ అక్కిరాజు రమాపతిరావుగారు 
చేసిన పరిశోధన ఫలితాలు “వీరేశలింగం పంతులు-సమగ్ర పరిశీలన” అనే గ్రంథ 
రూపంలో ప్రచురించబడినవి. పంతులుగారు రచించిన నవలలు, నాటకాలు, కథలు, 
కవుల చరిత్ర, ప్రహసనాలు, గద్యపద్యకావ్యాలు ఈ గ్రంథంలో పరిశీలించబడినవి. 
పంతులుగారి పత్రికా నిర్వహణ, స్వీయచరిత్ర రచన, హాస్యరచయితగా వారికి గల 
స్థానం, వారిశైలి మొదలయిన అంశాలను గూడా దా.రమాపతి రావుగారు 
పరామర్శించినారు. 

పానుగంటి లక్ష్మీనరసింహారావు పంతులుగారి సాహిత్యాన్ని గురించి డాక్టర్‌ 
ముదిగొండ వీరభద్రశాప్రిగారు “పానుగంటివారి సాహిత్యసృష్టి” అనే పరిశోధన 
గ్రంథాన్ని ప్రకటించినారు. పానుగంటివారి జీవిత విశేషాలు, వారు రచించిన 
నాటకాలలోని సన్నివేశకల్పన, పాత్రచిత్రణ, సంభాషణ రచనా ప్రాగల్బ్యం, సాక్షి 
ఉపన్యాసాలు, కథలు మొదలయినవి ఈ [గ్రంథంలో పరామర్శించబడినవి. 

శ్రీ తిరుపతి వేంకట కవుల సాహిత్యాన్ని గురించి శిష్టా లక్ష్మీకాంత శాస్రిగారు 
“తిరుపతి కవుల సాహిత్య సమీక్ష” అనే గ్రంథాన్ని ప్రకటించినారు. ఆంధప్రదేశ్‌ 
సాహిత్య అకాడమీవారు నిర్వహించిన పోటీలో ఈ (గ్రంథం బహుమతి అందుకున్నది. 
తిరుపతి కవుల నాటకాలు, వివిధ పద్యకావ్యాలు, గద్యరచనలు, విమర్శలు ఈ 
[గ్రంథంలో కూలంకషంగా పరామర్శించబడినవి. 


దై 


గురజాడ అప్పారావుగారి మీద శ్రీశ్రీ రచించిన “గురజాడ” అనే వ్యాస 
సంకలనము గురజాడ ప్రారంభించిన ముత్యాలసరం అనే ఛందస్సు పుట్టుపూర్వోత్తరాలను 
గురించి, ఆయన వచన రచనా నైపుణిని గురించి, ఆయన ప్రగతి శీలమైన సామాజిక 
దృక్పథాన్ని గురించి, ఆయన వ్యావహారిక భాషావాదాన్నిి విశ్వజనీనతను గురించి 
శ్రీశ్రీ వివరించారు. కన్యాశుల్మ నాటకాన్ని గురించి, శ్రీశ్రీ చెప్పిన వాక్యాలు 
గమనించదగ్గవి. “గరీశం, రామప్ప పంతులు, లుబ్బావధాన్లు మొదలైనవారు నవ్వు 
పుట్టించేటట్లు మాట్లాడే ట్రాజిక్‌ హీరోలు. వీరిది శిథిలీకృత మవుతున్న ఒకానొక 
సాంఘిక వ్యవస్థ యొక్క కరాళనృత్యం.” “కన్యాశుల్కం బీభత్సరస ప్రధానమైన 
విషాదాంతనాటకం.” గురజాడవారి కవిత్వంలో “దేశభక్తి” అనే గేయం ప్రపంచ 
సాహిత్యంలోనే గొప్ప స్థానాన్ని పొందదగినది అని శ్రీశ్రీ అభిప్రాయం. 

ఈ (గ్రంథంలో శ్రీశ్రీ అక్కడక్కడా కవిత్వాన్ని గురించి ప్రకటించిన 
అభిప్రాయాలుగూడా గమనించదగ్గవి. “ప్రారంభం, నిర్వహణ, ఉపసంహారం ఇవే 
కళావస్తువు నాణ్యం తెలియజేసే నికషాలు.” 


“సంవిధానము (7౭01406 ) వ్యాకరణ చ్చందస్సులే కాక తదతీతమైన ఒక 
విపులవ్యవస్థ. కవి తనలో అంతర్గతమైన రసాన్ని పాఠకునిలో బహిర్గతము 
చేయగలుగుతున్న కార్యమే సంవిధానము. దీనికి ఆఘాతం కలిగితే రసానికే విప్రతిపత్తి 
సంఘటిల్లినట్లు, కావున తుట్టతుదకు రీతినదాలు రససముద్రంలోనికే చేరుకుంటాయి.” 

“సామాజిక చారిత్రక పరిణామ గమనంలో కవియొక్క సాహిత్యస్థానం 
నిర్ణీతమవుతుంది. కవి ప్రగతిశీలి, ప్రతిభాశాలి, అయితే ఈ గమనాన్ని. అతడు 
మరింత వేగవంతం చేస్తాడు.” 

“మహత్తర భావాలను మహత్తర విధంగా ప్రతిపాదించినదే ఉత్కృష్ట కవిత్వం.” 

“మానవుడు మహాకవి అయినప్పుడు అతీంద్రియ జ్ఞానంతో పని చేస్తాడు. 
అప్పుదడతని వాక్కు ఆది మధ్యాంతరహిత మవుతుంది”. 

గురజాడ అప్పారావుగారిని గురించి వెలువడిన మరొక [గ్రంథం “గురజాడ 
వెలుగుజాడ కె.వి. రమణారెడ్డిగారు గురజాడను గురించి ఆయా పత్రికలలో ప్రకటించిన 
వ్యాసాలు ఈ [గ్రంథంగా సంకలనం చేయబడినవి. గురజాడ జీవిత విశేషాలు, 
సాహిత్య దృక్పథం, కవిత్వ సిద్ధాంతాలు, లోక పరిశీలనం, ఆయనపైన పాశ్చాత్యుల 
ప్రభావం మొదలైన విషయాలు ఈ వ్యాసాలలో పరామర్శించబడినవి. గురజాదవారి 
గ్రంథాలు సమీక్షించబడినవి. 'మహాదయం' అనే గ్రంథంలోకూడ గురజాడ సాహిత్యాన్ని 
సాహిత్య జీవితాన్ని పరామర్శిస్తూ, జాతీయ పునరుజ్జీవనంలో ఆయన స్టానాన్ని నిర్ణయించే 
ప్రయత్నము చేశారు రమణారెడ్డిగారు. 

“మహాకవి గురజాడ” అనే గ్రంథంలో దేవులపల్లి ప్రభాకరరావుగారు గురజాడ 
జీవిత విశేషాలను, సాహిత్య విశేషాలను సమీక్షించినారు. ఈ [గ్రంథానికి కేంద్ర 
ప్రభుత్వ విద్యాశాఖ నిర్వహించిన పోటీలో బహుమతి లభించినది. గురజాడ శతజయంతి 
సందర్భంలో “ముత్యాల సరాలు - మహాకవి గురజాడ అనే చిన్న గ్రంథంలో చిట్టిమల్లె 
శంకరయ్యగారు గురజాడవారి భాషా ఛందస్సులను గురించి వివరించినారు. 


కవికోకిల అని గణుతికెక్కిన దుప్పూరి రామిరెడ్డిగారి జీవితాన్ని సాహిత్యాన్నీ 
సమీక్షిస్తూ కె వి.రమణా రెడ్డిగారు “కవికోకిల” అనే గ్రంథాన్ని ప్రకటించినారు. 
రామిరెడ్డిగారి సాహిత్య పరిణామాన్ని, సాహిత్యంలో ఆయన స్థానాన్ని రమణారెడ్డిగారు 
సమీక్షించినారు. . 

శ్రీరంగం శ్రీనివాసరావుగారి కవిత్వంమీద జరగవలసినంత విమర్శ 
జరగలేదని చెప్పవలసి ఉంటుంది. ఆయన “మహా ప్రస్థానాన్ని సమగ్రంగా సమీక్షిస్తూ 
అద్దేపల్లి రామమోహనరావు గారు ప్రకటించిన గ్రంథం “శ్రీశ్రీ కవితా ప్రస్థానం”. 
శ్రీశ్రీ కవితా శిల్పాన్ని నిరూపించటానికి రామమోహన రావుగారు ప్రాచీనాలంకారిక 
సిద్గాంతాలనే ప్రమాణంగా స్వీకరించినారు. ఆ సిద్దాంతాలను బట్టియే శ్రీశ్రీ మహాకవి 

థఖ యణ టయ 


దర్శ 


అని నిరూపించినారు. ఛందస్సు, కవితా భావన, కథనశక్తి, ఆవేశం, కవితాదృ్భష్టి. 
ఆలంకారికత, మానవత, ఎలెజీ, దేశ చరిత్రలు, స్వతంత్రమార్గ నిర్మాత అనే 
శీర్షికలక్రింద రామమోహన రావు గారు శ్రీశ్రీ కవిత్వాన్ని సూక్షదృష్టితో పరిశీలించినారు. 
శ్రీశ్రీ మహాకవి అని అక్షరాక్షర శిల్పి అని నిరూపించారు. ఏ విషయాన్ని ఎలాచెప్పినా, 
ఎందుకు చెప్పినా మహాకవి లక్షణాలు, మహాకవిత్వ లక్షణాలు ఎప్పుడూ ఒక విధంగానే 
ఉంటవని రామమోహనరావుగారి విమర్శ రుజువు చేస్తున్నది. 

గుడిపాటి వెంకట చలంగారి సాహిత్యాన్ని గురించి గొర్రెపాటి వెంకట 
సుబ్బయ్యగారు “చలం అనే విమర్శ (గ్రంథం వెలయించారు. చలంగారి రచనలోని 
తాత్విక విషయాలను, మనో వైజ్ఞానిక విషయాలను వెల్లడిచేస్తూ వెంకట సుబ్బయ్యగారు 
చలంగారి వ్యక్తిత్వాన్ని సమగ్రంగా చిత్రించడానికి యత్నించారు. 

గొర్రెపాటి వెంకట సుబ్బయ్యగారే కవిరాజు త్రిపురనేని రామస్వామి 
చౌదరిగారి మీద 'కవిరాజు జీవితం - సాహిత్యం” అనే గ్రంథం రచించారు. చౌదరిగారి 
సాహిత్యాన్ని, జీవితాన్ని సమీక్షిస్తూ క్రొత్త సత్యనారాయణచౌదరి గారు 'కవిరాజు' అనే 
గ్రంథాన్ని త్రిపురనేని సుబ్బారావుగారు 'కవిరాజు జీవితం” అనే గ్రంథాన్ని రచించారు. 

త్రిపురనేని సుబ్బారావుగారే “నవ్యాంధ్ర కవిబ్రహ్మ అనే పేరున ఏటుకూరి 
వేంకట నరసయ్యగారి సాహిత్యాన్ని, 'హరి పురుషోత్తం”, అనేపేర పురుషోత్తంగారి 
సాహిత్యాన్ని సమీక్షిస్తూ గ్రంథాలు ప్రచురించారు. 

త్రిపురనేని గోపీచంద్‌ జీవితాన్ని, సాహిత్యాన్ని సమీక్షిస్తూ త్రిపురనేని 
సుబ్బారావుగారు ' గోపీచంద్‌ జీవిత చరిత్ర. దోనేపూడి రాజారావుగారు 'రచయితగా 
గోపీచంద్‌ అనే గ్రంథాలు రచించారు. 

నవయుగ చక్రవర్తి అని ప్రసిద్ధి వహించిన జాషువాకవి జీవితాన్ని రచనలను 
సమీక్షిస్తూ వారి కమార్తె శ్రీమతి హేమలతా లవణంగారు తాము ఆయా పత్రికలలో 


ఆతి ఎవి 


సిన వ్యాసాలను 'మా నాన్నగారు అనే పేరుతో ఒక సంపుటిగా ప్రకటించారు. 

ళ్‌ 


సురవరం ప్రతాపరెడ్డిగారి జీవితాన్ని సాహిత్య వ్యాసంగాన్ని సమీక్షిస్తూ ఎల్లూరి 
శివారెడ్డిగారు “సురవరం ప్రతాపరెడ్డి జీవితము - సాహిత్యము” అనే గ్రంథాన్నీ, 
ముద్దసాని రామిరెడ్డిగారు “సురవరం ప్రతాపరెడ్డి జీవితము - రచనలు అనే (గ్రంథాన్నీ 
ప్రచురించారు. ఈ రెండు గ్రంథాలకు ఆంధ్రప్రదేశ్‌ సాహిత్య అకాడమీ బహుమతి 
లభించినది. 

గడియారం శేషశాస్రిగారి శివభారతమును గురించి శివభారతోదయము', 
“పరాస్త శివభారతోదయము” అనే రెండు గ్రంథాలు ఆ కావ్యం యొక్క కరృత్వాన్ని 
గురించిన వాద ప్రతివాదాల రూపంలో వెలువడినవి. సర్దేశాయి తిరుమలరావుగారు ' 
సాహిత్య తత్వము. శివభారత దర్శనము" అనే గ్రంథంలో సాహిత్య తత్వాన్ని గురించి, 
శివభారత రచనా వైశివ్టాన్ని గురించి విపులంగా పరామర్శించారు. 


నరసింహదేవర ఉమామహేశ్వర శాస్త్రిగారు 'నవ్యాంధ్ర పంచకావ్య 
పరిశీలనము” అనే (గ్రంథంలో సౌందర నందము, రాణాప్రతాప సింహ చరిత్ర, 
శివభారతము, ఆంధ్ర పురాణము, బాపూజీ ఆత్మకథ అనే అయిదు కావ్యాలను 
సమీక్ష చేసినారు. 


ఘట్టి ఆంజనేయ శర్మగారు “సాహితీ లత' అనే [గ్రంథంలో సప్రసిద్ద నవలా 
రచయిత్రి హేమలతగారి జీవితాన్ని సాహిత్యాన్ని సమీక్షించినారు. 


ఆధునిక సాహిత్యంలోని వివిధ ప్రక్రియలను గురించికూడా కొంత విమర్శ 
వెలువడినది. 


భావ కవిత్వాన్ని సమూలంగా ఖండిస్తూ అక్కిరాజు ఉమాకాంతంగారు, 

“నేటికాలపు కవిత్వం” అనే గ్రంథం వ్రాశారు. నవ్యకవులైన రాయప్రోలు, పింగళి, 

కాటూరి, దేవులపల్లి, బాపిరాజు, నండూరి, వేంకట పార్వతీశకవులు మొదలయినవారి 

కావ్యాలనుండి లక్ష్యాలను గ్రహించి ఉమాకాంతంగారు ఆ కావ్యాలలోని భాష, భావాలు 

గర్హ్మ్య్యములని నిరసించినారు. తెలుగు కవిత్వం నన్నయతోనే పతనం కావడం 
ఆరంభించినది అనే విపరీత ధోరణిలో ఉమాకాంతంగారి విమర్శ సాగినది. 
ఉమాకాంతంగారి గ్రంథం వారి అపారమైన పాండిత్యాన్ని ప్రకటిస్తున్నదే తప్ప నవ్య 
కవిత్వ తత్వాన్ని ప్రదర్శించడంలేదు. కాశీభట్ట బ్రహ్మయ్యశాప్రిగారి 'సాహిత్యకళ 
అనే గ్రంథం కూడా నవ్యసాహిత్య దూషణకే వినియోగించ బడినది. అనంతపంతుల 
రామలింగస్వామిగారి 'శుక్షపక్షము” అనే పద్యరచనకూడా నవ్యకవితను 
పరిహసించడానికి ఉద్దేశించబడినదే. 


నేడు ప్రాచుర్యం పొందిన 'వచనకవిత'ను గురించి ఫ్రీవర్సు (ఫ్రెంటువారు 
ఒక సమీక్ష ప్రకటించారు. వచనకవితమీద పలువురు రచయితల అభిప్రాయాలు, 
వచన కవితా ప్రక్రియ అవసరము, వచన కవితలోని వస్తు వైవిధ్యం, శైలి, ఆ కవితతోని 
ముఖ్య సమస్యలు ఇందులో చర్చించబడినని. 


'స్వాతంత్రోత్తర కాలాన తెలుగు కవిత' అనే గ్రంథంలో శ్రీ కంఠ, సంపత్కుమార, 
అద్దేషల్లి. కుందుర్తి, కేతవరపు, బొమ్మకంటి, వరవరరావు మొదలైనవారు అతినవ్యకవిత్వాన్ని 
పరామర్శిస్తూ వ్యాసాలు వ్రాసినారు. గౌరవ సంపాదకులైన దాక్టర్‌ సుప్రసన్న 'నవకవిత 
- తత్వదర్శనము అనే వ్యాసంలో జాతీయ భావన, ప్రజాస్వామ్యము, వ్యక్తి 
సర్వతోముఖవికాసము, అతినవ్యకవిత ప్రధాన తత్వాలని వివరించారు. “ఫ్రీవర్స్‌-కొన్ని 
సమస్యలు” అనే వ్యాసంలో డాక్టర్‌ మాదిరాజు రంగారావుగారు “ఈనాటి కవిత్వంలో 
అభ్యుదయకవుల భౌతికవాదం, భావకవుల ఆదర్శవాదం, సంప్రదాయ ప్రభావం వీటి 
తీవ్రత తగ్గి ఇవినేటి సామాజిక జీవితానుభవంలో నిగ్గుతేలి వ్యక్తి జీవితంతో సమన్వయం 
పొందుతున్న సమయం. దీని ప్రతిబింబమే ఫ్రీవర్స్‌” అని వ్యాఖ్యానించినారు. 


విప్లవ కవిత్వ లక్షూలను వివరిస్తూ త్రిపురనేని మధుసూదనరావుగారు రచించిన 
వ్యాసాలు 'కవిత్వం - చైతన్యం” అనే వ్యాస సంపుటిగా ప్రచురింపబడినవి. 


లం 


నవ్య సాహిత్యంలోని కవితాశాఖలను గురించి సమగ్రంగా, విసృతంగా 
పరామర్శించిన ఉత్తమ విమర్శ గ్రంథము డాక్టర్‌ సి. నారాయణరెడ్డిగారి “ఆధునికాంధ్ర 
కవిత్వము - సంప్రదాయములు, ప్రయోగములు” అనే సిద్ధాంత గ్రంథము. 
భావకవిత్వశాఖలు, అభ్యుదయ కవితారీతులు, అతి నవ్య కవితా ధోరణులు, ఈ 
(గ్రంథంలో సమీక్షించబడినవి ఆధునిక కవితలోని సంప్రదాయ ప్రాబల్యం, 
ప్రయోగవైశిష్ట్రం నిరూపించబడినవి. 

బసవరాజు అప్పారావుగారి “ఎంకిపాటల గాలిదుమారంి, కృష్ణశాస్రిగారి 
“పాతిక సంవత్సరాల తెలుగు కవిత్వం” అనే వ్యాసాలు ఈ సందర్భంలో స్మరింపదగినవి. 

నవలా ప్రక్రియపైన గూడ కొంత విమర్శ జరిగినది. మొదలి నాగభూషణ 
శర్మగారి 'తెలుగు నవలావికాసం అనే గ్రంథంలో నవలా లక్షణాలు, తెలుగు నవలా 
స్వరూపం చర్చించబడినవి. ప్రసిద్ధలయిన రచయితల నవలలు పండ్రెండు 
పరామర్శింపబడినవి. 

దాక్టర్‌ బొడ్డపాటి కుటుంబరావుగారి 'ఆంధ్ర నవలా పరిణామము అనే 
సిద్ధాంత [గ్రంథము నవలా సాహిత్యంమీద వెలువడిన విమర్శ [గ్రంథాలలో 
సమగ్రమైనది అనవచ్చును. పాశ్చాత్య సాహిత్యంలో నవలా రచనా పరిణామం, 
తెలుగు నవలా సాహిత్యంలోని వివిధ దశలు వివరించబడినవి. 'ప్రసిద్ధులైన కొందరు 
నవలా రచయితల (గ్రంథాలు విపులంగా పరామర్శించబడినవి. దాక్టర్‌ రావుగారి 
విమర్శ శాస్త్రీయంగా, నిష్పాక్షికంగా, సాధికారంగా ఉన్నది. 

తెలుగు నవల - నూరు సంవత్సరాలు అనే పేర ప్రకటించబడిన గ్రంథంలో 
తెలుగు నవల శతజయంతి సందర్భంలో పలువురు చేసిన ఉపన్యాసాలు 
సమకూర్చబడినవి. చారిత్రక నవలను గురించి పిలకా గణపతి శాస్రిగారు, అనువాద 
నవలను గూర్చి మద్దిపట్ల సూరిగారు, తెలుగు నవలల్లోని కథా శిల్పాన్ని గూర్చి 
మొదలి నాగభూషణ శర్మగారు, సమకాలీనతను గూర్చి సుదర్శనంగారు, కుటుంబ 
జీవనాన్ని గురించి శ్రీమతి సి. ఆనందారామంగారు, మనోవిశ్లేషణాన్ని గురించి 
దాక్టర్‌ విశ్వంగారు, భాషాశైలులను గూర్చి దక్షిణామూర్తిగారు వివరించినారు. 


“అక్షరాభిషేకము' అనే పేర * గొర్రెపాటి వెంకట సుబ్బయ్యగారు వేలూరి, 
చలం, ముని మాణిక్యం, బాపిరాజు, గోపిచంద్‌ మొదలయిన రచయితల కథలను 
పరిచయం చేస్తూ వ్రాసిన గ్రంథం తప్ప కథానికలను గూర్చిన విమర్శ ఏమీ లభ్యంకాదు. 


ఉరి 


రూపక సాహిత్యాన్ని గురించిన విమర్శ కొంత విసృృతంగానే లభిస్తున్నది. 
పురాణం సూరి శాస్త్రిగారు రచించిన 'నాట్యాంబుజము), నాట్యోత్పలము), గొల్లపూడి 
శ్రీరామశా'్త్రిగారి “ఆంధ్ర నాటక రంగము, టేకుమళ్ళ అచ్యుతరావుగారి 
“ఆంధ్రనాటకములు), పనుమర్తి యజ్ఞ నారాయణశాస్రిగారి” ఆంధ్ర నట ప్రకాశిక, 
రాళ్ళపల్లి అనంత కృష్ణశర్మగారి 'నాటకోపన్యాసములు' మొదలయిన [గ్రంథాలు రూపక 
లక్షణాలు, కొన్ని నాటకాల రచనా విశేషాలు, పాత్ర రస పోషణాదులు, నాటక 
ప్రదర్శనము, సుఖాంత దుఃఖాంత నాటక ప్రక్రియలు, నాటక వస్తువు మొదలయిన 
పెక్కు అంశాలను పరామర్శించినవి. 


“ఆంధ్ర నాటక పితామహుడు” అను పేర ఆచార్య దివాకర్ల వెంకటావధాని 
గారు రచించిన గ్రంథంలో ధర్మవరం కృష్ణమాచార్యులవారి నాటకాలు సమగ్రంగా 
పరిశీలించబడినవి. 


“ఆంధ్ర నాటక కర్తలు” అనే పేర ఆదర్శ సాహిత్య మాలవారు ప్రకటించిన 
[గ్రంథంలో ధర్మవరం కృష్ణమాచార్యులు, వేదం వెంకటరాయశాస్త్రి, కోలాచలం 
శ్రీనివాసరావు, పానుగంటి లక్ష్మీ నరసింహారావు, చిలకమర్తి లక్ష్మీనరసింహం ్రభృతుల 
నాటకాల మీద మంచి సమీక్షలు ఉన్నవి. 


భమిడిపాటి కామేశ్వరరావు గారి 'ఆంధ్రనాటక పద్య పఠనం, డాక్టర్‌ అమరేశం 
రాజేశ్వర శర్మగారి “వేదం వెంకట రాయ శాస్త్రి రూపక సమాలోచనము, డాక్టర్‌ డి 
వి. ఏ.ఆచార్యగారి 'అంధ్రలో నాటకం- నాటకరంగం), మిక్కిలినేని రాధాకృష్ణ 
మూర్తిగారి ఆంధ్రనాటక కళ, ఆంధ్రప్రదేశ సంగీత నాటక అకాడమీ వారు ప్రచురించిన 
తెలుగు నాటక కర్తలు, శ్రీనివాస చక్రవర్తిగారు ప్రచురించిన లెక్కలేని నాట్యలక్షణ 
(గ్రంథాలు పేర్కొనదగి ఉన్నవి. 


“తెలుగులో నాటక వికాసము” అనే పేరున డాక్టర్‌ పోణంగి శ్రీరామ 
అప్పారావు ప్రచురించిన సిద్ధాంత గ్రంథంలో నాటక విశిష్టత, ప్రాచ్య పాశ్చాత్య 
నాటక లక్షణాలు, ప్రాచీనాంధ్ర దేశంలోని నాట్యకళ, ఆధునిక నాటక రచన ఆరంభ 
వికాసాలు, నాటికలు, ఏకాంకికలు, నాట్యప్రయోగం, నాటకరచన, ప్రదర్శన సమస్యలు 
విపులంగా చర్చించబడినవి. రూపక సాహిత్యాన్ని విమర్శించే గ్రంథాలలో ఇది 
సమగ్రమైనదని చెప్పవచ్చును. - 


ఆధునిక సాహిత్యాన్ని గురించి వెలువడిన విమర్శ వ్యాస సంపుటాలలో 


త 


ఆర్‌.ఎస్‌. సుదర్శనంగారి “సాహిత్యంలో దృక్పథాలు”, 'సమాజము సాహిత్యము, 
కొడవటిగంటి కుటుంబరావుగారి 'సాహిత్య ప్రయోజనం), డాక్టర్‌ కోవెల సుప్రసన్నగారి 
“సాహిత్య వివేచన), మద్దుకూరి చంద్రశేఖర రావుగారి 'ఆంధ్ర సాహిత్య పునర్వికాసం), 
యువభారతివారు ప్రచురించిన 'మహతి), 'రచని మొదలయినవి పేర్ళానదగియున్నవి. 


యువభారతివారి 'మహతి”' అనే బృహత్సంపుటిలో ఆధునికాంధ్ర భాషా 
సాహిత్యాలకు సంబంధించిన పెక్కు విషయాలమీద ఆయా విషయాలలో నిష్ణాతులైన 
విజ్ఞులు వ్రాసిన నూరు విలువైన వ్యాసాలు ఉన్నవి. 'రచని లో మారుతున్న విలువలు 
- రచయితల బాధ్యతలు అనే సమస్యను వివిధ దృక్కోణాలనుంచి పరిశీలించి పలువురు 
రచించిన వ్యాసాలు ఉన్నవి. ఆధునికాంధ్ర సాహిత్య స్వరూపాన్ని ఆధునికాంధ్ర 
రచయితల సమస్యలని అవగాహన చేసుకోవడానికి ఈ రెండు సంపుటాలు ఎంతో 
తోదడగలవు. 


(గ్రంథాల రూపంలోనూ, వ్యాస సంపుటుల రూపంలోనూ మాత్రమే కాక 
స్మారక సంచికలు, సన్మాన సంచికలు, ఆభినందన సంచికలు, వర్ధంతిజయంతి 
సరిచికలు, వార్షిక ఆ రజతోత్సవ సంచికలు మొదలయిన ప్రత్యేక సంచికలలో కూడ 
విమర్శ చోటు చేసుకున్నది. అలాంటి వాటిలో ఈ క్రింది సంచికలు పేర్కొనదగినవి. 


శ్రీనాథునకు సంబంధించిన 'వై జయంతి", పోతన వర్ధంతి సంచిక, త్యాగరాజ 
శతవార్షిక సంచిక, వీరేశలింగ వర్థంతి సంచిక, గోపీచంద్‌ స్మారకసంచిక, శ్రీపాద 
కృష్ణమూర్తిశాస్తి శతజయంతి సంచిక, గోపీచంద్‌ స్మారక సంచిక, “త్రివేణి” మొదలైనవ 
స్మారక సంచికలు. | 


విశ్వనాథ అభినందన సంచిక, విశ్వనాథ సాహితి, గిడుగు రామ మూర్తి 
సప్తతి పూర్తి సంచిక ” వ్యాస సంగ్రహము”, మల్లాది సూర్యనారాయణ శాస్త్రి షష్టి 
పూర్తి సంచిక. జనమంచి శేషాద్రి శర్మ షష్టిపూర్తి సంచిక షేక్‌ ఫరీదు కవి సన్మాన 
సంచిక, మాడపాటి హనుమంతరావు పంతులు షష్టిపూర్తి సంచిక, కల్లూరి సుబ్బరాయ 
శాస్త్రి సన్మాన సంచిక, దాక్టర్‌ పాటిబండ మాధవశర్మ షష్టిపూర్తి సన్మాన సంచిక 
“అక్షృరార్చన), ఆభినవ పోతన వానమామలై వరదాచార్యులవారి షష్టిపూర్తి సంచిక 
మొదలైనవి సన్మాన సంచికలు. 


శ్రీకృష్ణదేవరాయాంధ్ర భాషానిలయ రజతోత్సవ సంచిక, సాహితీ సమితి 
రజతోత్సవ సంచిక, నవ్య సాహితీ సమితి, ఆంధ్ర విశ్వసాహితి ప్రత్యేక సంచికలు, 

అఖిల భారత తెలుగు మహాసభల సంచికలు, ఆంధ్ర రచయిత్రుల ప్రథమ మహాసభ 
ప్రత్యేక సంచిక, గోలి ఈశ్వరయ్య రజతోత్సవ సంచిక, ఆంధ్రప్రతిక ఉగాది సంచికలు, 
భారతి రజతోత్సవ సంచిక మొదలయినవి ఉత్సవ సంచికలు. 


తెలుగులో సాహిత్య విమర్శ వ్యాప్తికి పత్రికలు చేసిన సేవ గణనీయమైనది. 
వీనిలో కొన్ని కలగూర గంపలే అయినప్పటికి కొన్ని ప్రత్యేకంగా సాహిత్యంకోసమే 
ప్రవర్తిల్లినవి. అలాంటి వారిలో పేర్నొనదగినవి. - 


సాహితి (1920),కళ(1922), శారద (1923), సారస్పత సర్వస్పము (1923), 
ఆంధ్రసర్వస్వము(1924), వజ్రాయుధము (1925), ఆంధ్రభారతి(1926), సుజాత 
(1927), జయంతి (1927), ప్రబుద్ధాంధ్ర (1930) ఆంధ్ర భూమి (1933), 
ఉదయిని (1935), ప్రతిభ (1936), వీణ (1936), ఆంధ్రి (1939), తరణి (1942), 
ఆభ్యుదయ (1946), శోభ (1947), కిన్నెర (1944), సుభాషిణి (1951), శశి 
(1953), సంస్కృతి (1953), తెలుగువిద్యార్థి(1958), పరిశోధన (1954), స్రవంతి, 
(1954), స్రవంతి, (1954), సాహితి (1961), నవత (1963), సృజన (1966) 
మొదలయినవి. 

ఆంధ్రదేశంలో పెక్కు సాహిత్యసంస్థలు ఏర్పడి సాహిత్య విమర్శ విస్తరణకు 
తోద్బడినవి. అలాంటివాటిలో సాహితీ సమితి, కవితా సమితి, నవ్యసాహిత్యపరిషత్తు, 
అభ్యుదయ రచయితల సంఘము, తెలంగాణ రచయితల సంఘము, ఆంధ్ర సాహిత్య 
పరిషత్తు ఆంధ్ర సారస్వత పరిషత్తు, ఆంధ్ర ప్రదేశ సాహిత్య అకాడమీ, యువభారతి, 
కళాస్రవంతి, నవోదయ మొదలయినవి సాహిత్యోపన్యాసాలను, సాహిత్య చర్చలను 
ఏర్పాటుచేసి ఉత్తమ సాహిత్యాభిరుచి పెంపొందించడానికి పాటుపడుతున్నవి. 


తెలుగు సాహిత్యవిమర్శ విస్తరించటానికి “ఆకాశవాణి” మద్రాసు 
హైదరాబాదు, విజయవాడ కేంద్రాలు చేస్తున్న కృషికూడ గణనీయమైనది. 


దిన వార పక్ష మాస పత్రికలలో వెలువడుతున్న [గ్రంథ సమీక్షలు, 
వందలకొందిగా ప్రకటించ బడుతున్న గ్రంథాలకు సమకూర్చ బడుతున్న పీఠికలు 
సాహిత్యవిమర్శ ప్రచారానికి ఎంతో సహకరిస్తున్నవి. 
తెలు సాహిత్యాన్ని గురించియే కాక ఇతర సాహిత్యాలను గురించి కూడా తెలుగులో 
విమర్శలు వెలువడుతున్నవి బహుభాషాకోవిదులైన సహృదయలు భారతీయ, 
బారతీయేతర, భాషలలోని సాహిత్యాలను తులనాత్మకంగా పరిశీలించి తెలుగువారిలో 


౨] 


విమర్శనా శక్తిని, ఉత్తమ సాహిత్యాభిరుచిని పెంపొందిస్తున్నారు. 


ఈ విధంగా తెలుగులో సాహిత్య విమర్శ అక్షరబద్ధమై అందరికి అందుబాటులోనికి 
రావడం మొదలయినవాటినుంచి ఛందో వ్యాకరణాలంకారాది బహిరంగాల 
సాధుత్వాసాధుత్వాల చర్చలతో అరంభమై, కథా నిర్వహణ, పాత్ర చిత్రణ, 
వర్ణనౌచిత్యాదులయిన ఆంతర విషయాలను పరామర్శిస్తూ వురోగమించి, 
రసానుశీలనము, పరమార్థ నిరూపణము మొదలైన అంతస్తత్వ దర్శనము వరకు 
సాగినది, కావ్యాంగములను వ్యష్టిగా, కావ్యాన్ని సమష్టిగా పరిశీలించినది. మారుతున్న 
కాలాన్నిబట్టి మారుతున్న సాహిత్యాన్ని మారుతున్న విలువలతో వెలకట్టడం 
అలవరచుకున్నది, సర్వసాహిత్య ప్రక్రియలను సర్వభాషా సాహిత్యాలను సమదృష్టితో 
ఆస్వాదించే సహృదయతను బెదార్యాన్ని తెలుగు జాతికి అలవరుస్తున్నది. 


ఈ వ్యాసాన్ని వ్రాయడంలో ప్రధానంగా తోడ్బడిన గ్రంథం డాక్టర్‌ యస్‌. 
వి. రామారావుగారి “తెలుగులో సాహిత్య విమర్శ” అనే సిద్ధాంత గ్రంథము. ఈ 
వ్యాసంలోని సామగ్రి ప్రధానంగా ఆగ్రంథంలోనుంచి సంగ్రహింపబడినదే. కొంత 
కొంత తోద్బ్చడినవి యువ భారతివారు ప్రచురించిన 'మహతి, 'రచని” అనే వ్యాస 
సంకలనములు, ఆంధ్రప్రదేశ్‌ సాహిత్య అకాడమీవారు ప్రచురించిన " నాస్టస్వత 
వ్యాసములు” - ప్రథమ సంపుటానికి డాక్టర్‌ జి. వి. సుబ్రహ్మణ్యంగారు వ్రాసిన పీఠిక. 
తెలుగులో సాహిత్య విమర్శను గురించి విపులంగా తెలుసుకో దలతినవాడు పై 
(గ్రంథాలను సంప్రదించవచ్చును. 


ఇతి శివమ్‌ 


క్‌లై 


01201. ౧2౮6 


భాషానంస్కృతులు ఎదుర్కొంటున్న సమస్యలకు పరిష్కారాలు 
కనుగొనడం, 


తెలుగు భాషప్రవంచ భాషలతో నరితూగేలా అంతర్జాలంలో 
న. 
తెలుగు పాలన, బోధన, ప్రసార మాధ్యమ భాషగా వినియోగించేందుకు 


చర్యలు తీసుకోవడం. 


న న న న న 
ప్రచారానికి ప్రణాళిక రూపొందించడం. 


ర ర న క 


తెలుగు జాతి చరిత్రపై, భాషపై గ్రంథాలు ప్రచురించి కొత్త పారిభాషిక 
పదాలు తయారుచేయడం. 


య. 
బోధనోపకరణాలు తయారు చేసే సేవ్రణాలిక రు ల. 


తెలుగు భాషవికాసం తెలుగు సంస్కృతి ప్రకాశం 





